

کھلے پہر

جان نثار اختر

مکتبہ جامعہ لمیٹڈ نئی دہلی ۲۵

کھلے سہر
♦ ♦ ♦

جاں نثار اختر

مکتبہ جامعہ اسلامیہ

© خدیجہ جاں شاراشر

صدر دفتر
مکتبہ جامعہ لمیٹڈ
جامعہ نگر، نئی دہلی
110025

شاخ
مکتبہ جامعہ لمیٹڈ
پریس بلڈنگ، ممبئی
400003



شاخ
مکتبہ جامعہ لمیٹڈ
اردو بازار، دہلی
110006

شاخ
مکتبہ جامعہ لمیٹڈ
یونیورسٹی مارکیٹ، لکھنؤ
202001

قیمت = ۷

مئی ۱۹۷۵ء

پہلا ادیشن

برقی آرٹ پریس (پروپرائٹرز: مکتبہ جامعہ لمیٹڈ) پٹودی ہاؤس دریا گنج دہلی میں طبع ہوئی

اندر کار گجراں کے نام

بہت ہیں تجھ کو سیاست سے چاہنے والے
ہماری طرح کوئی تیرا حباں نہ تار تو ہو
جاں نہ تار اختر



جان نثار اختر اس دور کے اُن ممتاز شاعروں میں سے ہیں جن پر ہماری شاعری اور ادب بلاشبہ فخر کر سکتا ہے۔ اُن کے باپ مضطر خیر آبادی نے ہمارے کلاسیکل رنگ کے حسن، رچاؤ، پختگی اور شگفتگی کو جس ایسے انداز میں اپنے اشعار میں سمویا تھا اُس سے ارباب نظر اچھی طرح واقف ہیں۔ جان نثار اختر کے یہاں روایت کے صالح عناصر کی پاسداری اور عرفان کے ساتھ اس دور کے درد و داغ اور سوز و گداز کی جس طرح آئینہ داری کی گئی ہے وہ بڑے بڑوں کے بس کی بات نہیں۔ جان نثار نے نئے کو سمجھا بھی ہے اور بڑا بھی۔ مگر ان کا نیا پن نہ فیشن کے لیے ہے، نہ فارمولے کی خاطر اور نہ یہ صرف مختلف ہونے پر نازاں ہے۔ یہ مختلف بھی اور منفرد بھی اور اُس کے ساتھ اپنی پناہ میں تیر و غالب اور حسرت و اقبال بھی کو جذب کیے ہوئے ہے۔ ہاں اس کے ساتھ اس میں آج کی روح کا ماجرا ہے، سال کے ذہنی سفر کی داستان ہے، زندگی کے موجودہ موڑ پر انسانیت کے کرب کی کہانی ہے، دورِ حاضر کا علم ہے، اس لمحے کا عرفان ہے، اور زندگی کی لامعنویت کے ساتھ اُس کی عظمت کا ترجمہ ہے۔

جان نثار سے میری ملاقات سب سے پہلے ۱۹۳۲ء میں علی گڑھ میں مجاز نے کرائی، اُس وقت وہ اپنے باپ کے رنگ میں بڑی شوخ اور چھپلی غزلیں کہتے تھے، پھر انھیں ماحول کا احساس ہوا اور گرد و پیش کے مسائل پر ان کی نظر پڑنے لگیں۔ باپ سے انھیں رنگین تخیل اور رومانی فکر کی ایک دل کش روایت ملی تھی۔ پھر ترقی پسند تحریک نے ٹیکٹوں کی برہمی اور خانہ بدوشوں کی کائنات کے اسرار سے آشنا کیا۔ انھوں نے زندگی کے

حسن کے بھی گیت گائے اور اُس کے امکانات کی طرف بھی اشارہ کیا۔ اس زمانے میں انھوں نے نظمیں زیادہ لکھیں، غزلیں کم۔ نظم پر یہ توجہ قدرتی تھی۔ اُن کی اور اُن کے ساتھیوں کی وجہ سے اقبال اور جوش کے بعد مری نسل کے شعرا کا سرمایہ بھی کسی طرح نظر انداز نہیں کیا جاسکتا۔ اُس دور کا جوش و خروش اور ایمان و ایقان آج کچھ عجب سا لگتا ہے مگر وہ اُس وقت برحق تھا اور آج اُن قدروں سے بے اطمینانی بھی برحق ہے۔ وقت کا ساتھ دینا معمولی کام نہیں۔ اس میں ہر قدم پر چوڑا دروازہ جمع کیا گیا تھا اُسے پھینک کر نئی بصیرت اور نیا زادراہ فراہم کرنا ہوتا ہے۔

جاں نثار اختر میرے نہایت عزیز دوست رہے ہیں۔ اُن کی بیوی مرحومہ صفیہ بھی مجھے بہت عزیز تھیں۔ اُن کی یاد میں انھوں نے جو نظمیں لکھی ہیں وہ فکر و فن کے ایسے مرقعے ہیں جن کی رعنائی اور لالہ کاری کبھی ماند نہیں ہو سکتی۔ اُن کے یہاں ایک شاعرانہ مزاج اور قلندرانہ انداز ہے جو اُن کی شخصیت کے کھرے پن کو ظاہر کرتا ہے۔ انھوں نے کالج میں اردو کی تعلیم بھی دی ہے، فلمیں بھی بنانی ہیں، ہر طرف پلکے ہیں اور ہر شعلے کی طرف ہاتھ بڑھایا ہے، اس کے ساتھ ہاتھ اور دامن چلا بھی ہیں۔ ہر ہوا کی موج، ہر روشنی کی کرن، ہر خوشبو کے جھونکے کے لیے دیدہ و دل کھلے رکھے ہیں مگر انھوں نے اپنے آپ کو کبھی کسی چوکھٹے میں اسیر نہیں کیا۔ اُن کی نگاہ منزل پر ضرور رہی ہے مگر اُس کے لیے راستہ انھوں نے خود بنایا ہے۔ انھوں نے کبھی کبھار غرے بھی لگائے ہیں۔ مگر اُن کی شاعری غروں کی شاعری نہیں ہے، اُن کے دل کی آواز ہے۔ آپ اُن سے اختلاف کر سکتے ہیں لیکن اُن سے متنازع ہونے بغیر نہیں رہ سکتے۔

چند سال سے میں دیکھ رہا ہوں کہ جاں نثار غزلوں کی طرف پھر متوجہ ہوئے ہیں۔ اُن کی حال کی غزلوں کا ایک اچھا خاصا مجموعہ ہو گیا ہے جو شائع ہونے والا ہے۔ جب جاں نثار فلموں کی دنیا کی رنگینی میں کھوئے ہوئے تھے تو کچھ لوگوں کا یہ خیال ہو چلا تھا کہ وہ اس دور کے تازہ ترین میلانات سے اور نئی فکر اور نئی حیثیت سے لازماً دور ہو گئے ہوں گے۔ مگر اس شاعر کا عجوبہ یہ ہے کہ ایسی کاروباری دنیا میں بھی اُس کی نگاہیں دل کے داغوں پر رہیں اور دل نئی نسل کے احساس کے ساتھ دھڑکتا رہا۔ یہ غزلیں ”شعور“ کی اس حکایت اور اس کی بلاغت، اشارات اور ادا کا صحیفہ ہیں۔

حاتی و اقبال نے غزل کو حدیثِ دلبران سے صحیفہ کائنات بنایا۔ غزل کی بساط بہت چھوٹی ہے مگر اس کی لطیف چاندنی میں معنی خیز اشاروں کی ایک کائنات آباد کی جاسکتی ہے۔

حسرت، فانی، اسفہر، جگر اور یگانہ سب نے غزل کو اپنے خون جگر کی دولت دی اور ادھر دس پندرہ سال سے جو غزل لکھی جا رہی ہے اس سے یہ بات بالکل واضح ہو جاتی ہے کہ گو غزل ساری شاعری نہیں ہے اور نہ ہمیں اسے اردو شاعری کی آبرو دہکتے رہنا چاہیے مگر یہ ہر دور کے سوز و ساز کو اپنے نشتر دکن کے ذریعے سے ظاہر کر سکتی ہے اور ہر سمندر اس کا تلاطم اس کے کوز میں آسکتا ہے۔

جاں نثار کا ایک مطلع دیکھیے۔

اقلابوں کی گھڑی ہے ہر "نہیں" ہاں سے بڑی ہے
اغراض کرنے والے اس پر لاکھوں اعراض کر سکتے ہیں، مگر میرے نزدیک یہ شعر غزل کے اُسی نئے رجحان کو ظاہر کرتا ہے جو ہر چالو کارخانے (Establishment) سے انکار کرتا ہے۔ آج جب ہر طرف لوگ ہاں کہنے میں ایک دوسرے پر سبقت لے جانے کی کوشش کر رہے ہیں، "نہیں" پر یہ اصرار میرے نزدیک ایک مقدس فریضہ ہے اور ایک سچا شعری رویہ۔ ہاں میں یہ ضرور مانتا ہوں کہ اگر ہر چیز سے انکار کی لے حد سے بڑھ گئی تو سچے شاعر کو پھر نرمی سے سمجھانا پڑے گا کہ "ہاں" کو نہ بھول جاؤ۔

آج کی حکومتیں، ریڈیو، اخبار اور اس طرح کے اکثر تہذیبی اور تعلیمی ادارے ایک ہی راگ اپنے پر مضر ہیں۔ لفظ جو کائنات تھا سمٹ کر نوکر شاہی کا مائیکروفون بن گیا ہے۔ آزاد ذہن کے لیے، حریت فکر کے لیے نئے نئے دام ہیں۔ لفظوں کے معنی بدل دیئے گئے ہیں، جمہوریت کے ہم جو معنی سمجھتے تھے اب اس سے بالکل مختلف معنی پر کچھ ارباب اختیار اصرار کرتے ہیں۔ افکار و اقدار کا ایک طلسم ہوش ربا بنا دیا گیا ہے جس کی روح گم ہو گئی ہے۔ اب جاں نثار کا یہ شعر دیکھیے۔

ترانے، کچھ دیئے لفظوں میں خود کو قید کر لیں گے

عجب انداز سے پھیلے گا زنداں، ہم نہ کہتے تھے

میرا کام جاں نثار کی غزلوں کے منتخب اشعار پیش کرنا نہیں ہے ہر شخص کو اس گلدستے میں سے اپنی پسند کے پھول چٹے چاہیں۔ ہاں میں یہ ضرور کہنا چاہتا ہوں کہ اُن کی یہ غزل اس مجموعے کے رنگ و آہنگ کی جس طرح عکاسی کرتی ہے اور اس سے غزل کے نئے میلان کی جس طرح نشاندہی ہوتی ہے، اُسے میں غزل کے نئے شباب اور اردو شاعری کے جلوہ صرنگ کی ایک بڑی خوب صورت اور تابناک کرن سمجھتا ہوں۔

ہر ایک رُوح میں ایک غم چھپا لگے ہے مجھے
 یہ زندگی تو کوئی بد دُعا لگے ہے مجھے
 پسندِ خاطر اہلِ وفا ہے مدت سے
 یہ دل کا داغ جو خود بھی بھلا لگے ہے مجھے
 جو آنسوؤں میں کبھی رات بھیگ جاتی ہے
 بہت قریب وہ آوازِ پا لگے ہے مجھے
 میں سو بھی جاؤں تو کیا میری بند آنکھوں میں
 تمام رات کوئی جھانکتا لگے ہے مجھے
 میں جب بھی اُس کے خیالوں میں کھوسا جاتا ہوں
 وہ خود بھی بات کرے تو بُرا لگے ہے مجھے
 دبا کے آئی ہے سینے میں کون سی آہیں
 کچھ آج رنگِ ترا سا نو لگے ہے مجھے
 نہ جانے وقت کی رفتار کیا دکھاتی ہے
 کبھی کبھی تو بڑا خوف سا لگے ہے مجھے
 بکھر گیا ہے کچھ اس طرح آدمی کا وجود
 ہر ایک فرد کوئی سانچا لگے ہے مجھے
 اب ایک آدھ قدم کا حساب کیا رکھئے
 ابھی ملک تو وہی فاصلہ لگے ہے مجھے

مجھے خوشی ہے کہ جاں نثار کی شاعری آج بھی جوان ہے اور آج کی حسیت کی
 اپنے طور پر عکاسی کر رہی ہے۔ سچا اور اچھا شاعر اس سے زیادہ اور کر ہی کیا سکتا
 ہے اور ہم اس سے زیادہ اور کس چیز کی توقع کر سکتے ہیں۔



جاں نثار اختر کی شاعری کا نیلاب ولہجہ پچھلے چند سال کا سب سے اہم اور خوش گوار ادبی حادثہ ہے۔ جاں نثار اختر اُن قدما میں سے ہیں جو قدیم ہونے سے انکار کرتے ہیں۔ جن کی خاموشیاں بھی تنھن کے بجائے فکر کی بلاغت سے معمور ہیں، عین اُس وقت جب اُردو شاعری کے مورخ انھیں فیض، مجاز، مخدوم اور جذبی کے صف میں سمجھنا کر طاقی نسیاں کی زینت کرنے کی تیاری میں مصروف تھے، نقاد اپنی درجہ بندیوں سے مطمئن اور جاں نثار نواز اُن کی خاموشیوں پر قانع ہو چکے تھے، بڑے غیر متوقع انداز میں جاں نثار نے پھر نغمہ سرائی شروع کر دی اور تعجب یہ ہے کہ یہ نغمہ سرائی ماضی کا تسلسل یا پرانی دھنوں کی تکرار نہ تھی، ایسے نرالے اور شگفتہ نغموں سے عبارت تھی کہ بس —! جیسے اپنے نغموں کے مقدس آتش خانوں کی آگ روشن کر کے جل جانے والے مرغ آتش نواز نے دوسرا جنم لے لیا ہو، ایسا نیا جنم کہ پُرانے جاننے والوں کے لیے بھی یہ یقین کرنا مشکل ٹھہرا کہ کلام کے یہ دونوں رنگ ایک ہی شاعر کی تراوش فکر ہیں۔

بات یہ ہے کہ جاں نثار اختر ان معدودے چند شاعروں میں ہیں جو زندگی کے بالے میں شاعری نہیں کرتے، شاعری کو زندگی بنا کر گزارتے ہیں۔ وہی اجنبیت، وہی نرمی، وہی معصومانہ حیرت جیسے وہ سر پر وقت کی تیز دھوپ برساتے ہوئے سورج کے نیچے سے نہ گزر رہے ہوں بلکہ کسی دیوان کے اوراق میں زندہ ہوں، اسی لیے اُن کی زندگی کی نام لایا اور کامرانیاں ہیں ایسی کہ جنھیں ایک زاوے سے دیکھتے تو اُن پر بڑا پیارا سما ہے اور دوسرے زاویے سے دیکھتے تو غصہ۔ وہ نہ اپنی ذہانت کو نبیلا م کرنے پر راضی ہوئے، نہ علم کو بوجھ

بنانے پر آمادہ ہو سکے اور احساس کے ایک چھتے رہنے والے نشتر کو زندگی بھر گلے لگائے رہنے کے سبب وہ سوائے اپنے اس بے نام درد کے دنیا کی کسی اور متاع کو خاطر میں نہ لائے۔

جان نثار کے نئے لب لہجے کا راز یہی ہے یا یاں گداز ہے جس میں نرمی اور باکیں تو ہے مایوسی اور محرومی کا ماتم بہت کم ہے۔ جان نثار زندگی کو عمر کی اُس منزل سے دیکھ رہے ہیں جب اُسے ایک مکمل اکائی کی حیثیت سے اور بھرپور انداز سے دیکھا جاسکتا ہے۔ سہ پہر کی دھوپ کی طرح اس میں اُدا سبھی ہے اور حسن بھی۔ جان نثار کا کمال یہ ہے کہ انھوں نے زندگی کو ایک بندھے ٹکے زاویوں سے اگ کر کے، سکھ بند رو عمل (Stock Responses) سے دور

ہٹ کر دیکھا ہے اور اس مشاہدے بلکہ تجربے کو بے اختیارانہ بیان کرنے کے لیے ایک نیا شگفتہ اور جاندار پیرایہ بیان ایجاد کیا ہے۔ یہ "ایجاد" انھیں معنوں میں ہے، جن معنوں میں تیر نے اپنے شبیہ گفتار کو اور غائب نے اپنی مکتوب نگاری کے اسلوب کو خاص اپنی ایجاد بتایا تھا۔

غزل میں اس قسم کی "ایجاد" عجائبات میں سے ہے کہ یہ صنف صدیوں سے سرود و گرم جھلقتی اپنے مزاج کے مطابق راستے بدلتی، اور تجربات کو بے روح کرتی چلی آئی ہے۔ جان نثار آخر کی ندرت کا راز کیا ہے؟ اُسے پہچان لینا آسان ہے بیان کرنا دشوار ہے۔ بے شبہ اس غزل میں نئے دور کی کھنک ہے۔ اس دور نے اس حقیقت کو بڑے درد اور کرب کے ساتھ سیکھا ہے کہ دنیا کا سنورنا آسان نہیں اور مختلف سادہ سے حل مان لینے سے کام نہیں چلتا، اس افراتفری اور بے امان زندگی میں اگر کچھ کام کا ہے تو صرف احساس کا کھراپن، اپنے آپ پر بھروسہ کرنے اور اپنی چال چلنے کی لگن اور بڑی مشکل سے ہاتھ آنے والی بے خبری تلوار عری میں بالعموم اور غزل میں بالخصوص احساس کے سکھ بند راستوں سے بچ نکلتا بڑی جو کم کا سودا ہے۔ ایک زمانہ تھا جب جنوں اور رجائیت کی حکمرانی تھی، ہر موضوع پر نہیں ہر رویے پر بھی مہربان لگی تھیں۔ اب ایسا زمانہ آیا کہ لوگ ذات اور محرومی کے فلسفیانہ خول میں ایسے دُوبے کہ سکھ بند رویے تک جا پہنچے ہیں۔ جان نثار آخر کی غزل کا کمال یہ ہے کہ وہ بڑی ہنرمندی سے دونوں سکھ بند رویوں سے دامن

- ۱۔ پہلے حقیقتوں ہی سے مطلب تھا، اور اب — ایک آدھ بات فرض بھی کرنے لگا ہوں میں
- ۲۔ سوائے گرمِ ملامت ملا بھی کیا ہم کو — بہت تنہا شوقِ زمانے کے ساتھ چلنے کا
- ۳۔ آپ اپنے کو بھلا نا کوئی آسان نہیں — بڑی مشکل سے میاں، بے خبری آوے ہے

بچا گئے اور اپنی شخصیت کے کندن کو قائم رکھنے میں کامیاب ہوئے۔ انہیں اس کا اعتراف ہے کہ پرانے حل اور کل کے عقیدے آج انسانوں کے پاؤں تلے سے کھسک رہے ہیں:

ہر آن لٹتے یہ عقیدوں کے سلسلے
لگتا ہے جیسے آج بکھرے لگا ہوں میں

ہم نے انسانوں کے دکھ درد کا حل ڈھونڈ لیا
کیا بُرا ہے جو یہ افواہ اڑا دی جائے

ہمارے شہر میں بے چہرہ لوگ بتے ہیں
کبھی کبھی کوئی چہرہ دکھائی دیتا ہے

لیکن جاں نثار آخر اس صورت حال پر قانع اور مطمئن نہیں۔ ان کی غزلوں میں ایک مقدس کرب ہے جو خوابوں کو خواب سمجھنے پر بھی انہی خوابوں کو پلکوں پر سجانے کے لیے بے چین ہے کیونکہ ان کے بغیر زندگی ادھوری ہے وہ ان خوابوں کو نشہ آور دوا کے طور پر استعمال نہیں کرتے لیکن وہ مانتے ہیں کہ انسان کی زندگی ساری رنگینی اور جنوں کی ساری سرمستی تو انہی خوابوں کے دم سے ہے، جب تک ان خوابوں کی حیات آفرینی شامل نہ ہو حیات ادھوری اور ناتمام ہے:

اسی سبب سے ہیں شاید عذاب جتنے ہیں
جھٹک کے پھینک دو پلکوں کے خواب جتنے ہیں

نہ کوئی خواب، نہ کوئی خلش، نہ کوئی خمار
یہ آدمی تو ادھورا دکھائی پڑتا ہے

آنکھوں میں جو بھر لو گے تو کانٹوں سے چھپیں گے
یہ خواب تو پلکوں پر سجانے کے لیے ہیں

ایک بھی خواب نہ ہو جس میں وہ آنکھیں کیا ہیں اک نہ اک خواب تو آنکھوں میں بساویارو

بانسری کا کوئی نغمہ نہ سہی، جج سہی
ہر سکوتِ شب غم کوئی صدا مانگے ہے

دُنیا کی کسی چھاؤں سے دھندلا نہیں سکتا
آنکھوں میں لیے پھرتے ہیں جو خوابِ سحر ہم

ایسے ہی جانے کتنے اشعار ہیں جن میں زندگی کا حوصلہ، بے اماں حوصلہ موجزن ہے۔
دراصل زندگی کی مسکراہٹوں کو چُن کر خوش ہو لینا اور صبحِ فردا کی اُمید سے آسودہ ہو لینا آسان ہے
اور تیرہ بجتی اور نامرادی پر خون کے آنسو رو کر مایوس ہو جانا بھی۔ ان دونوں کے آمیزے کو
زہر اور اُمرت کا مرکب سمجھ کر قبول کر لینا بہت مشکل ہے۔ حیاتی سطح کا تجربہ جان لیوا ہے کہ زندگی
کوئی سُکھ، دُکھ کے کانٹے سے خالی نہیں اور کوئی دُکھ نشاط کی لطیف سی رنگینی سے معریٰ نہیں۔
اس کا عرفان آسان ہے اس کو بھوگنا بھگتنا بہت دشوار ہے۔ جانِ نثار اختر کی شاعری کا نیا
لب و لہجہ اسی عرفان اور اسی بھگتنا کا پیدا کردہ ہے۔

جانِ نثار اختر کی کامرانی نئے موضوعات کی تلاش میں مضمر نہیں۔ نئے رویے اور سچے
اور کھرے احساس اور پیرایہ بیان میں مضمر ہے۔ جانِ نثار نے اردو غزل کو نیا پیرایہ بیان
عطا کیا ہے جو پُرانے رنگِ دھنگ سے بالکل جدا گانہ ہے۔ اس پیرایہ بیان کی تین چار جہتیں
ہیں جن کی مثالیں یہاں دی جاتی ہیں۔

۱۔ پیار کی یوں ہر بوندِ جلا دی میں نے اپنے سینے میں
جیسے کوئی جلتی ماچس ڈال دے پی کر بوتل میں

۲۔ برکھا کی تو بات ہی چھوڑو، چخیل ہے پُروائی بھی
جانے کس کا سبز دوپٹہ پھینک گئی ہے دھانوں پر

۳۔ ہم نے انسانوں کے دُکھ درد کا حل ڈھونڈ لیا
کیا بُرا ہے جو یہ افواہ اُڑا دی جائے

۴۔ اسی سبب سے ہیں شاید عذاب جتنے ہیں

جھٹک کے پھینک دو بلکوں پہ خواب جتنے ہیں

پہلے شعر کے انداز کے کئی اور اشعار اس مجموعے میں ملیں گے جن میں صرف تشبیہ و استعارے ہی عام روزمرہ کی ماڈرن زندگی سے نہیں لیے گئے ہیں بلکہ تجربات بھی اسی قسم کے ہیں جن پر شہرہ کی نئی زندگی کی پرچھائیاں موجود ہیں۔ غزل کو نئی امیجری دینے کی متعدد کوششیں بے کار ہو چکی ہیں لیکن اس امیجری میں آدرد نہیں آمد ہے، تجربے کی چاندنی اور احساس کا کندن ہے۔ اسی وجہ سے ماڈرن زندگی کی یہ تصویریں غزل میں نئی بھی لگتی ہیں اور کبھی بھی۔ یہاں ندرت، احساس اور جدتِ ادالغز کوئی بن گئی ہے۔

دوسرے شعر میں بات کو سیدھے سادھے تشبیہ و استعارے کے پیرائے میں ادا کرنے کے بجائے کسی قدر بالا واسطہ انداز میں کہا گیا ہے۔ یہی نہیں کہ شعر کے جلو میں کھلے ہوئے آسمان اور دوزخ تک پھیلے ہوئے کھیتوں کی ہریالی آگئی ہے، عشق اور حسن کا ایک نیا تصور بھی جاں نثار اختر کے اسی اسلوب میں سمٹ آیا ہے۔ وہی نیا تصور عشق ہے جسے وہ گھر آگن کی رباہیوں میں جاوداں کر چکے ہیں یعنی ماڈرن زندگی کے پس منظر کا کھٹ مٹھا، ”عشق جسے غم دوراں کی کش مکش نے اور بھی تنکھا بنا دیا ہے۔ عشق و عاشقی کے ان مناظر میں دل موہ لینے والی بے ساختگی اور معصومیت ہے جس کا اندازہ کچھ مندرجہ ذیل اشعار سے لگایا جاسکتا ہے:

آج بھی جیسے شانے پر تم ہا سقد مرے رکھ دیتی ہو
چلتے چلتے ٹرک جاتا ہوں ساڑھی کی دوکانوں پر

کھڑکی کی باریک جھری سے کون یہ مجھ تک آجائے
جسم چرائے، نین جھکائے، خوشبو باندھے آنچل میں

حسن کی ایسی موہنی جھلکیاں خاص طور پر تین چار غزلوں میں بہت اُبھر کر سامنے آتی ہیں۔ جاں نثار اختر میاں اپنے لب و لہجے کی تازگی نئی عشقیہ فضا سے پیدا کرتے ہیں۔ انھوں نے حسن کے بھولے پن اور عشق کی وارفتگی کو ماڈرن زندگی کے پس منظر میں رکھ کر اجاگر کیا ہے۔ تیسرے شعر کا اسلوب تشبیہ و استعارے سے آزاد ہے اور براہِ راست بھی۔ دوسرے مصرعے میں جو زبردست طنز ہے وہ اس کی چوٹ کو اور گہرا اور اس کے پیرایہ بیان کو اور دلنشیں

بناتا ہے۔ پہلا مصرعہ قاری کو جس قسم کے ردِ عمل کے لیے تیار کرتا ہے دوسرا مصرعہ اس کے بالکل برعکس تاثر پیدا کرتا ہے اور اس تضاد اور تخالف سے شاعر براہِ راست بات میں لطیف رمز کا پہلو نکال لیتا ہے۔ یہ ادبندی کا نیا انداز ہے جسے میری دانست میں جاں نثار آخرت نے بڑی کامیابی سے برتنا ہے۔

چوتھے شعر کا پہرا یہ بیان اس پنج سے بھی خالی ہے۔ بالکل سیدھا سادا، براہِ راست مگر اس براہِ راست انداز میں جو خوبی پیدا ہوتی ہے اس شعر کے پیچھے ٹرپنے والے تجربے سے ہوئی ہے۔ خوابوں کو عزیز رکھنے والے شاعر کے لیے یہ عرفان کہ زندگی بھر جسے متاعِ بے بہا جانا دہی دراصل زندگی کی ناکامی کا سبب ہے، جس کھرے پن پر ساری مستیوں وار دیں دہی کھوٹا نکلا۔ اس عظیم ایسے نے شعر میں جو خونِ جاگر کا رنگ بھرا ہے اُس نے اسے ہر آرائش اور زیبائش سے بے نیاز کر دیا ہے۔

جاں نثار آخر کی شاعری صرف نئے زاویوں سے عبارت ہے نہ محض نئے پیرایہ بیان سے۔ اس کے پیچھے ایک نئی فضا جگمگاتی ہے، یہاں دہلیز کی منٹلاشی لاشیں بھی ہیں، زندگی کی ٹرٹی دھوپ میں تیز قدموں سے چلنے والے راہی بھی، ہاتھوں پر چھالوں کی طرح چمکتے ہوئے سکتے بھی، رات گئے دل کی اُبھرتی ہوئی چوٹیں بھی ہیں، اخبار کے دفتر کی خبریں بھی، شانے پر ہاتھ رکھ کر سارپوں کی دکاؤں پر روکنے والی محبوبائیں بھی، غرض ایک عجیب و غریب دنیا ہے جس میں آوازیں، چنچیں، سرگوشیاں، اور ارا مانوں کے نہ جانے کتنے روپ نگر آباد ہیں۔ یہ دنیا غزل کے دوسرے مشابہ کی دنیا سے الگ تھلگ اور الونکھی ہے۔ اور اس دنیا کی تعبیر سے اُردو غزل کو نئی امیجری نئی لفظیات بھی ارزانی ہوئی ہیں۔ نئی بحریں بھی ملی ہیں، نئی تشبہیں اور استعارے بھی۔ یہ سب کچھ لکھنے کے بعد بھی جاں نثار آخر کی شاعری اور اُس کے نئے لب و لہجہ کا حق ادا نہیں ہوتا۔ شاعری کا اگر کوئی اس طرح احاطہ کر پاتا تو شاعری اس قدر مشکل فن نہ بھرتی۔ اصل مسئلہ تو یہ ہے کہ جاں نثار آخر اپنے نئے زاویوں، نئے پیرایہ اظہار، نئی امیجری، نئی تہذیبی فضا، نئی پیکر تراشی سے پڑھنے والے میں کوئی ایسی تبدیلی پیدا کر پائے ہیں یا نہیں جو اُس کے نزدیک زندگی کی معنویت میں رد و بدل کر سکی۔ کیا ان غزلوں کو پڑھنے، اور ان سے لطف لینے کے بعد عام قاری زندگی کو نئی نظر سے دیکھنے کے قابل ہوگا، کیا اُس کی بصیرت اور اندازِ احساس میں کوئی نیا عنصر داخل ہوگا، کیا وہ پرانی چیزوں کا نیا رخ دیکھ پائے گا، کیا وہ آہستہ

آہستہ مگر یقینی طور پر اپنے کو بدلتا ہوا محسوس کرے گا، ایسی تبدیلی جس میں آتشِ رفتہ کا سرخ
 بھی ہوا اور آنے والی صبح کا نور بھی۔ لیکن ان سوالوں کا جواب کاغذوں اور کتابوں پر نہیں
 دلوں کے نہاں خانوں اور تنہائی میں گنگنائے جانے والے اشعار میں دیا جاتا ہے کہ یہی ہر کامیاب
 شعری مجموعے کا پیش لفظ بھی ہوتے ہیں اور اختتامیہ بھی۔

مجھے یقین ہے کہ یہ جگہ گاتی جاگتی نئی آواز جلد ہی اردو والوں کے اجتماعی لاشعور کا حصہ
 بن جائے گی، یہ اشعار زبانوں پر رواں ہوں گے، دلوں میں اُتریں گے، خوابوں میں بسیں گے،
 سینوں میں جلیں گے اور تنہائیوں کو گریائیں گے اور مہکائیں گے۔

محمد حسن



جاں نثار اختر سے میرے ۳۲ برس کے مراسم ہیں۔ میں نے ان کو گوالیار میں دیکھا ہے جب وہ وکٹوریہ کالج میں اردو کے پکڑا رہے تھے اور ”گرلز کالج کی لاری“ ”بگولے“ اور ”کون سا گیت سنو گی انجم“ کی وجہ سے مشہور تھے۔ میں نے ان کو بمبئی میں بھی دیکھا ہے جب امن نامہ، خاکِ دل، خاموش آواز اور آخری ملاقات کی بدولت ان کی شہرت بڑھ چکی تھی۔ اور کوئی پڑھا لکھا گھرانہ ایسا نہیں تھا جہاں ان کی ان خوب صورت نظموں یا صفیہ کے خوں چکاں خطوں کا بار بار ذکر نہ ہوتا ہو۔ میں نے ان کو ”گھیر آنگن“ کے اُس شاعر کے روپ میں بھی دیکھا جس کی بدولت انھوں نے اردو شاعری کی تخلیقی رو کو موڑ دیا اور اس میں ہندی کی سپردگی، نرمی اور شیرینی بھر دی اور آخر میں ان کو غزل گو کی حیثیت سے دیکھا جہاں انھوں نے غزل ہی کو نیا رنگ و آہنگ نہیں بخشا بلکہ اپنی شہرت کو بھی نئی عظمتوں سے روشناس کیا۔ اس ۲۰ ویں صدی میں بہت سے شاعر ابھرے اور ختم ہو گئے۔ بہت سے شاعر کچھ دیر کے لیے چمکے اور غائب ہو گئے لیکن جاں نثار اختر کی شاعری کا گراف برابر مائل بہ ترقی رہا۔ اس کی سب سے بڑی وجہ یہ ہے کہ ان کو ارتقا جو شاعری ملی ہے وہ تک سب سے درست ہے (وہ حضرت مصطفیٰ خیر آبادی کے بیٹے ہیں) بعد میں علی گڑھ میں اعلیٰ تعلیم حاصل کرنے سے اس پر اور چلا ہو گئی۔ قدیم کی احتیاط اور جدید کی پذیرائی جیسی ان کے یہاں ہے وہ کم لوگوں کے حصے میں آئی ہے۔ ماحول بھی ان کو گوالیار اور سہو پال کا ملا جہاں کی تہذیب اور شائستگی ہندوستان کی دولت

ہے اور آخر میں بمبئی میں رہے جو شاہد و شعر و شباب اور مے و رامش و رنگ ہی کا گہوارہ نہیں، نئے صنعتی تمدن کا مرکز اور نئے خیالات کا سرچشمہ بھی ہے۔ اس لیے اگر اختر کے کلام میں ہمیں قدیم شاعری کی صحت اور مہارتِ شعریٰ جدید کی حیثیت اور پیکر تراشی ملتی ہے تو حیرت کی بات نہیں۔

جاں نثار اختر نے غزل کے میدان میں اُس وقت قدم رکھا جب اُس کی نگہوں مارے جانے کا "اعلان ہو چکا تھا اور وہ بورژوا زندگی کے ابتذال، انتشار اور پرگانہ مزاجی کی علامت سمجھی جانے لگی تھی۔

اختر نے نئی غزل کے ذریعے نہ صرف اس کا رشتہ ادبی تاریخ سے پھر جوڑا بلکہ اس کو ایک نئی شش جہت، نئی معنویت، نئی حیثیت، نئی لفظیات اور نئی دل کشی عطا کی۔ اس اعتبار سے غزل کی عصری تاریخ میں اُن کی حیثیت سنگِ میل کی سی ہے۔ ان کی غزلیں صاف عصرِ حاضر کی چیز معلوم ہوتی ہیں اور ان کی شخصیت اس میناے غزل سے چھلکی جاتی ہے۔ اُن کی آواز میں بہت سی پچھلی آوازیں شامل ہیں۔ لیکن جب کبھی یہ گے اُن کے خاندانی درختے اور گرد و پیش کے ماحول سے مل جاتی ہے تو یہ سحر کار آواز قیامت بن جاتی ہے۔

جاں نثار اختر نے بڑی مہینیں اٹھائی ہیں، بڑی کڑیاں جھیلی ہیں، زمانے کے گرم و سرد کو چکھا ہے لیکن میں نے اُن کو کبھی روتے اور لبو رتے ہوئے نہیں دیکھا، ہر حال میں اختر صاحب ہی پایا۔ وہی پاس وضع، وہی نگاہِ شرم، وہی خوش طبعی، وہی عاشق مزاجی۔ انھوں نے دار و رسن کی منزلوں کو مسکراتے ہوئے طے کیا اور خوشی کے عارضی لمحوں سے پوری خوشی حاصل کی، نہ ان کو جادواں بنایا اور نہ ان کو حقیر سمجھا۔ وہ حسن کی اداؤں کو پہچانتے ہیں۔ چاہنے اور چاہے جانے کی آرزو رکھتے ہیں۔ یہ ارمان بھی ہے کہ محبوب کی زلفیں اُن ہی کے بازوؤں پر پریشان ہوں اور وہ سچے عاشق کی طرح ان ہی پر ساری مہربانیاں صرف کر دے اتنی کہ — زغارتِ چمنٹ بر مہارِ منت ہا است۔ لیکن یہ کہنا کفرانِ نعمت ہو گا کہ اختر کی زندگی سراسر محرومی یا مایوسی کی زندگی رہی ہے، انھوں نے دل دیا بھی ہے اور لیا بھی ہے۔ وہ عمر بھر شرابی سے رہے ہیں۔ سرشار و سرمست۔ اس سرخوشی کا سرچشمہ، دل کی گلابی ہی نہیں، فن کی سرشاری بھی ہے۔

اختر کی غزلوں میں اشعار کی تعداد زیادہ نہیں ہوتی عموماً پانچ چھ یا سات شعر

ہوتے ہیں لیکن سب منتخب - ایسا معلوم ہوتا ہے کہ گلابی جاڑے ہیں، رات ہو گئی ہے اور ایک ایک کر کے چراغ روشن کر دیے ہیں یا عمارتی شب میں قمر کا جلوس ہے جو نکل رہا ہے۔ اس اُجالے سے ہمارے گرد و پیش ہی میں نہیں، دل میں بھی اُجالا ہو جاتا ہے۔ اس آرٹ کے ذریعے جس میں لفظ و معنی کی دوئی مٹ گئی ہے، ہم دنیا کی ظلمتوں کو بھول جاتے ہیں اور اسی آرٹ کے ذریعے ہمارا رشتہ دنیا سے پھر استوار ہوتا ہے۔

نہ لفظ ہے نہ کنایہ : نہ صوت ہے، نہ صدا

سکوت شب کی نہ پوچھے کوئی زبان ہم سے

جاں نثار اختر کو یقین اور کیٹس (Keats) کی طرح ادبی مصوری میں بڑا ملکہ ہے، وہ ایسی ایمانی قوت کے حامل ہیں جو ایک مصور کی طرح کشش کے ہلکے ہلکے خطوط سے جہانِ معنی پیدا کر سکتی ہے، وہ ذہنی اور تجربی تصورات کو جیتی جاگتی شکل میں پیش کر سکتے ہیں محسوسات اور کیفیات کی تتلیوں کو گرفت میں لانا آسان نہیں۔ ہاتھ آدیں تو ہاتھ لگائے نہ بنے۔ لیکن جاں نثار اختر نے بدن کی خوشبو، بہتی ہوئی ندیا اور سوتی ہوئی کرن کو محسوس اور جان دار استعاروں کے قالب میں ڈھال دیا ہے۔ اور اسی لیے وہ شعر، پیکر تصویر بن گئے ہیں۔ ان میں الفاظ کا رقص ہے، حیات کا نغمہ ہے، اور کلا کی سنگتی ہے۔ اختر کی غزلیں فطرت اور زندگی کی نگہنوں سے معمور ہیں۔ ان میں بلیف رومانیت ہے۔ جنسیاتی تحلیل ہے، شاعرانہ مصوری ہے لیکن کوئی بے کراں جذبہ، کوئی دیوانہ بنا دینے والا احساس نہیں ہے۔ ان کی شفاعت میں فرانس کی ایلوئی (Heloise) کے وہ لافانی الفاظ پیش کیے جا سکتے ہیں جو اس نے اپنے حبیب ابی لار (Abelard) کو خونِ دل سے لکھے تھے۔

”میں ایسا خط نہیں چاہتی جس سے تمہاری علیبت یا فضیلت ظاہر ہو
میں تو ان بولوں کے سننے کی مشتاق ہوں جو بے ساختہ تمہارے
دل سے نکلے ہوں“

یہی شاعرانہ خلوص، یہی حسّی تجربہ ان غزلوں کی اصلی قدر و قیمت ہے۔

خواجہ احمد فاروقی



فرستِ کار فقط چار گھڑی ہے یارو
یہ نہ سوچو کہ ابھی عمر پڑی ہے یارو
اپنے تاریک مکالوں سے تو باہر جھانکو
زندگی شمع لیے در پہ کھڑی ہے یارو
ہم نے صدیوں انہیں ذروں سے محبت کی ہے
چاند تاروں سے توکل آنکھ لڑی ہے یارو
فاصلہ چند قدم کا ہے، منالیں چل کر
صبح آئی ہے مگر دُور کھڑی ہے یارو
کس کی دہلیز پہ لے جا کے سجائیں اس کو
بیچ رستے میں کوئی لاش پڑی ہے یارو
جب بھی چاہیں گے زمانے کو بدل ڈالیں گے
صرف کہنے کے لیے بات بڑی ہے یارو
اُن کے بن جی کے دکھادیں گے اُنہیں، یونہی ہی
بات اتنی ہے کہ ضد آن پڑی ہے یارو



جب لگیں زخم تو قاتل کو دُعا دی جائے
ہے یہی رسم تو، یہ رسم اٹھا دی جائے
دل کا وہ حال ہوا ہے غم دوراں کے تلے
جیسے اک لاش چٹانوں میں دبا دی جائے
ہم نے انسانوں کے دکھ درد کا حل ڈھونڈ لیا
کیا بُرا ہے جو یہ اُفواہ اُڑا دی جائے
ہم کو گزری ہوئی صدیاں تو نہ پہچانیں گی
آنے والے کسی لمحے کو صدا دی جائے
انہی گل رنگ در پہچوں سے سحر بھانکے گی
کیوں نہ کھلتے ہوئے زخموں کو دُعا دی جائے
کم نہیں نشے میں جاڑے کی گلابی راتیں
اور اگر تیری جوانی بھی ملا دی جائے
ہم سے پوچھو کہ غزل کیا ہے، غزل کا فن کیا
چند لفظوں میں کوئی آگ چھپا دی جائے



زندگی یہ تو نہیں، تجھ کو سنوارا ہی نہ ہو
کچھ نہ کچھ ہم نے ترا قرض اُتارا ہی نہ ہو
کوئے قاتل کی بڑی دھوم ہے چل کر دکھیں
کیا خبر، کوچہ دلدار سے پیارا ہی نہ ہو
دل کو چھو جاتی ہے یوں رات کی آواز کبھی
چونک اٹھتا ہوں کہیں تو نے پکارا ہی نہ ہو
کبھی ہلکوں پہ چمکتی ہے جواشکوں کی لکیر
سوچتا ہوں ترے آنچل کا کنارہ ہی نہ ہو
زندگی ایک خلش دے کے نہ رہ جا مجھ کو
درد وہ دے جو کسی طرح گوارا ہی نہ ہو
شرم آتی ہے کہ اُس شہر میں ہم ہیں کہ جہاں
نہ ملے بھیک تو لاکھوں کا گزارا ہی نہ ہو

۱۔ نہ کو میں نے عمداً "نا" کے وزن پر استعمال کیا ہے۔

(جالِ نثار اختر)



ہر ایک رُوح میں اک غم چھپا لگے ہے مجھے
یہ زندگی تو کوئی بد دُعا لگے ہے مجھے
پسندِ خاطر اہلِ وفا ہے مدت سے
یہ دل کا داغ جو خود بھی بھلا لگے ہے مجھے
جو آنسوؤں میں کبھی رات بھیگ جاتی ہے
بہت قریب وہ آوازِ پا لگے ہے مجھے
میں سو بھی جاؤں تو کیا، میری بند آنکھوں میں
تمام رات کوئی جھانکتا لگے ہے مجھے
میں جب بھی اُس کے خیالوں میں کھوسا جاتا ہوں
وہ خود بھی بات کرے تو بُرا لگے ہے مجھے
دبا کے آئی ہے سینے میں کون سی آہیں
کچھ آج رنگِ نرا سا نولا لگے ہے مجھے
میں سوچتا تھا کہ لولوں گا اجنبی کی طرح
یہ میرا گاؤں تو پہچانتا لگے ہے مجھے

نہ جانے وقت کی رفتار کیا دکھاتی ہے
 کبھی کبھی تو بڑا خوف سا لگے ہے مجھے
 بکھر گیا ہے کچھ اس طرح آدمی کا وجود
 ہر ایک فرد کوئی سا خال لگے ہے مجھے
 اب ایک آدھ قدم کا حساب کیا رکھیے
 ابھی تلک تو وہی فاصلہ لگے ہے مجھے
 حکایتِ غمِ دل کچھ کشش تو رکھتی ہے
 زمانہ غور سے سنتا ہوا لگے ہے مجھے



اُجڑی اُجڑی ہوئی ہر آس لگے
زندگی رام کا بن باس لگے
تو کہ بہتی ہوئی ندیا کے سماں
تجھ کو دیکھوں تو مجھے پیاس لگے
پھر بھی چھوٹا اُسے، آسان نہیں
اتنی دوری پہ بھی، جو پاس لگے
وقت سایا سا کوئی چھوڑ گیا
یہ جو اک درد کا احساس لگے
ایک اک لہر کسی ٹیگ کی کتھا
مجھ کو گنگا کوئی انتہا لگے
شعرونے سے یہ وحشت تیری
خود تری رُوح کا افلاس لگے



رہی ہیں داد طلب ان کی شوخیاں ہم سے
اداشناس بہت ہیں، مگر کہاں ہم سے
سُنادیئے تھے کبھی کچھ غلط سلط قہّے
وہ آج تک ہیں اُسی طرح بدگماں ہم سے
یہ کُنج کیوں نہ زیارت گہرِ محبت ہو
ملے تھے وہ انھیں پیڑوں کے درمیاں ہم سے
ہمیں کو فرصتِ نظارگی نہیں، ورنہ
اشارے آج بھی کرتی ہیں کھڑکیاں ہم سے
ہر ایک رات نشے میں ترے بدن کا خیال
نہ جانے ٹوٹ گئیں کے صراحیاں ہم سے
نہ لفظ ہے، نہ کنایہ، نہ صوت ہے، نہ صدا
سکوتِ شب کی نہ پوچھے کوئی زباں ہم سے
ہماری قدر کر دے سخن کے متوالو
غزل کو کل نہ ملیں گے مزاجِ داں ہم سے



ذرا سی بات پہ ہر رسم توڑ آیا تھا
دلِ تباہ نے بھی کیا مزاج پایا تھا
گزر گیا ہے کوئی لمحہ شرر کی طرح
ابھی تو میں اُسے پہچان بھی نہ پایا تھا
معاف کرنے سکی میری زندگی مجھ کو
وہ ایک لمحہ کہ میں تجھ سے تنگ آیا تھا
شگفتہ بھول سمٹ کر کلی بنے جیسے
کچھ اس کمال سے تو نے بدن چرایا تھا
پتا نہیں کہ مرے بعد اُن پہ کیا گزری
میں چند خواب زمانے میں چھوڑ آیا تھا



صبح کے درد کو، راتوں کی جلن کو بھولیں
کس کے گھر جائیں کہ اُس وعدہ شکن کو بھولیں
آج تک چوٹ دبائے نہیں دبتی دل کی
کس طرح اُس صنم سنگ بدن کو بھولیں
اب سو اس کے مداوائے غم دل کیا ہے
اتنی پی جائیں کہ ہر رنج و محن کو بھولیں
اور تہذیبِ غم عشق نبھا دیں کچھ دن
آخری وقت میں کیا اپنے چلن کو بھولیں



اک جاں گداز نشہ رگ و پے میں بس گیا
سارے بدن سے رات کوئی مجھ کو ڈس گیا
آنکھیں اٹھیں تو درد کے چشمے اُبل پڑے
پلکیں جھکیں تو پیار کا بادل برس گیا
دیکھا جو آنکھ بھر کے تو بازو سمٹ گئے
بانہوں میں بھر لیا تو بدن اور کس گیا
آنسو گرا ہے جو مری پلکوں سے ٹوٹ کے
ایسا لگا کہ جیسے کوئی مجھ پہ منس گیا
حیراں ہیں کائنات کی بے تھاہ و سعتیں
انساں کا ذہن چند کتا بوں میں دھنس گیا
ہر مصالحت سے فن کو چھڑاتے چلے ہیں ہم
وہ ہچکچا ہٹیں گئیں، وہ پیش و پس گیا



موجِ گل، موجِ صبا، موجِ سحر لگتی ہے
سر سے پاتک وہ سماں ہے کہ نظر لگتی ہے
ہم نے ہر گام پہ سجدوں کے جلائے ہیں چرخ
اب تری راہ گزر، راہ گزر لگتی ہے
لمحے لمحے میں ہسی ہے تری یادوں کی تہک
آج کی رات تو خوشبو کا سفر لگتی ہے
جل گیا اپنا نشیمن تو کوئی بات نہیں
دیکھنا یہ ہے کہ اب آگ کدھر لگتی ہے
ساری دنیا میں غریبوں کا لہو بہتا ہے
ہر زمیں مجھ کو مرے خون سے تر لگتی ہے
کوئی آسودہ نہیں اہل سیاست کے سوا
یہ صدی دشمنِ اربابِ ہنر لگتی ہے
واقعہ شہر میں کل تو کوئی ایسا نہ ہوا
یہ تو اخبار کے دفتر کی خبر لگتی ہے
لکھنؤ! کیا تری گلیوں کا مقدّر تھا یہی
ہر گلی آج تری خاک بسر لگتی ہے



ہم سے بھاگانہ کرو دور، غزالوں کی طرح
ہم نے چاہا ہے تمہیں، چاہنے والوں کی طرح
خود بخود نیند سی آنکھوں میں گھلی جاتی ہے
ہبکی ہبکی ہے شبِ غم ترے بالوں کی طرح
تیرے بن، رات کے ہاتھوں پیہ تاروں کے المیغ
خوب صورت ہیں مگر زہر کے پیالوں کی طرح
اور کیا اس سے زیادہ کوئی نرمی برتوں
دل کے زخموں کو چھو ہے ترے گالوں کی طرح
گنگناتے ہوئے در آکھی اُن سینوں میں
تیری خاطر جو چمکتے ہیں شوالوں کی طرح
تیری زلفیں، تری آنکھیں، ترے ابرو، ترے لب
اب بھی مشہور ہیں دنیا میں مثالوں کی طرح
ہم سے مایوس نہ ہو، اے شبِ دوراں کہ ابھی
دل میں کچھ درد چمکتے ہیں اُجالوں کی طرح

مجھ سے نظریں تو ملاؤ کہ ہزاروں چہرے
میری آنکھوں میں سلگتے ہیں سوالوں کی طرح
اور تو مجھ کو ملا کیا مری محنت کا صلا
چند سکے ہیں میرے ہاتھ میں چھالوں کی طرح
جستجو نے کسی منزل پہ ٹھہرنے نہ دیا
ہم بھٹکتے رہے آوارہ خیالوں کی طرح
زندگی جس کو ترا پیار ملا وہ جانے
ہم تو نا کام رہے، چاہنے والوں کی طرح



آئے کیا کیا یاد نظر جب پڑتی اُن دالانوں پر
اُس کا کاغذ چپکا دینا گھر کے روشن دالوں پر
آج بھی جیسے شانے پر تم ہاتھ رکھ دیتی ہو
چلتے چلتے رُک جاتا ہوں ساڑھی کے دوکانوں پر
برکھا کی تو بات ہی چھوڑو، چنچل ہے پُر دانی بھی
جانے کس کا سبز دوپٹا پھینک گئی ہے دھانوں پر
شہر کے پتے فٹ پاتھوں پر گاؤں کے موسم ساتھ چلیں
بوڑھے برگد ہاتھ سا رکھ دیں میرے جلتے شانوں پر
سستے داموں لے تو آتے لیکن دل تھا، بھر آیا
جانے کس کا نام کُھدا تھا پتیل کے گلہ انوں پر
اُس کا کیا من بھید بتاؤں، اُس کا کیا انداز کہوں
بات بھی میری سُننا چاہے، ہاتھ بھی رکھے کانوں پر
اور بھی سینہ کسنے لگتا، اور کمر بل کھا جاتی
جب بھی اُس کے پاؤں پھسلنے لگتے تھے دھلوانوں پر

شعر تو اُن پر لکھے لیکن اوروں سے منسوب کیے
اُن کو کیا کیا غصہ آیا، نظموں کے عنوانوں پر
یارو اپنے عشق کے قصے یوں بھی کم مشہور نہیں
کل تو شاید ناول لکھے جائیں، ان رومانوں پر



اشعار مرے یوں تو زمانے کے لیے ہیں
کچھ شعر فقط اُن کو سننے کے لیے ہیں
اب یہ بھی نہیں ٹھیک کہ ہر درد مٹا دیں
کچھ درد کیلجے سے لگانے کے لیے ہیں
آنکھوں میں جو بھر لو گے تو کانٹوں سے چھین گے
یہ خواب تو پلکوں پہ سجانے کے لیے ہیں
دیکھیں ترے ہاتھوں کو تو لگتا ہے ترے ہاتھ
مندر میں فقط دیپ جلانے کے لیے ہیں
سوچو تو بڑی چیز ہے تہذیب بدن کی
ورنہ تو بدن آگ بجھانے کے لیے ہیں
یہ علم کا سودا، یہ رسالے، یہ کتابیں
اک شخص کی یادوں کو بھلانے کے لیے ہیں



صبح کی آس کسی لمحے جو گھٹ جاتی ہے
زندگی سہم کے خوابوں سے لیٹ جاتی ہے
شام ڈھلتے ہی ترا درو چمک اٹھتا ہے
تیرگی دور تلک رات کی، چھٹ جاتی ہے
اپنے تابندہ خیالوں کو چھپا کر مت رکھ
روشنی کم نہیں ہوتی ہے جو بٹ جاتی ہے
برف سینوں کی نہ پگھلے تو یہی رودِ حیات
جوئے کم آب کی مانند سمٹ جاتی ہے
آہٹیں کونسی خوابوں میں بسی ہیں جانے
آج بھی رات گئے نیند اچٹ جاتی ہے
ہاں خبردار! کہ اک لغزش پاسے بھی کبھی
ساری تاریخ کی رفتار پلٹ جاتی ہے



آراستہ بدن پہ ہیں زخموں کے پیرہن
شاید یہ لوگ کوئے بہاراں سے آئے ہیں
کیا یونہی جگمگائے ہیں منزل کے راستے
لاکھوں چراغِ خونِ شہیداں سے آئے ہیں
اے دہراہم سے چاکِ قباؤں کا دن منا
تسو آفتاب جن کے گریباں سے آئے ہیں
ایسے میں زلفِ یار نہ ہم سے گریز کر
ہم آج تیرے پاس پریشاں سے آئے ہیں
وہ میر کی غزل ہو کہ غالب کی شاعری
نغمے تمام سازِ رگ جاں سے آئے ہیں



اے دروِ عشق تجھ سے مکر نے لگا ہوں میں
مجھ کو سنبھال، حد سے گزرنے لگا ہوں میں
پہلے حقیقتوں ہی سے مطلب تھا، اور اب
ایک آدھ بات فرض بھی کرنے لگا ہوں میں
ہر آن ٹوٹتے یہ عقیدوں کے سلسلے
لگتا جیسے آج بکھرنے لگا ہوں میں
اے چشمِ یار! میرا سدھرنا محال تھا
تیرا کمال ہے کہ سدھرنے لگا ہوں میں
یہ مہر و ماہ، ارض و سما مجھ میں کھو گئے
اک کائنات بن کے اُبھرنے لگا ہوں میں
آتوں کا پیار مجھ سے سنبھال نہ جائے گا !
لوگو! تمہارے پیار سے ڈرنے لگا ہوں میں
دلی اکہاں گئیں ترے کوچوں کی رونقیں
گلیوں سے سر جھکا کے گزرنے لگا ہوں میں



ہم نے کافی ہیں ترمی یاد میں راتیں اکثر
دل سے گزری ہیں ستاروں کی باتیں اکثر
اور تو کون ہے جو مجھ کو تسلی دیتا
ہاتھ رکھ دیتی ہیں دل پر تری باتیں اکثر
حسن شائستہ تہذیبِ الم ہے شاید
غمزدہ لگتی ہیں کیوں چاندنی راتیں اکثر
حال کہنا ہے کسی سے تو مخاطب ہے کوئی
کتنی دل چسپ ہوا کرتی ہیں باتیں اکثر
عشق رہزن نہ سہی، عشق کے ہاتھوں پھر بھی
ہم نے لگتی ہوئی دیکھی ہیں براتیں اکثر
ہم سے اکبار بھی جیتا ہے نہ جیتے گا کوئی
وہ تو ہم جان کے کھا لیتے ہیں ماتیں اکثر
اُن سے پوچھو کبھی چہرے بھی پڑھے ہیں تم نے
جو کتابوں کی کیا کرتے ہیں باتیں اکثر
ہم نے اُن تند ہواؤں میں جلّے ہیں چراغ
جن ہواؤں نے اُلٹ دی ہیں بساطیں اکثر



تنو چاند بھی چکیں گے تو کیا بات بنے گی
تم آئے تو اس رات کی اوقات بنے گی
اُن سے یہی کہہ آئیں کہ اب ہم نہ ملیں گے
آخر کوئی تقریبِ ملاقات بنے گی
اے نادکِ غم دل میں ہے اک بوندِ ہو کی
کچھ اور تو کیا ہم سے مدارات بنے گی
یہ ہم سے نہ ہوگا کہ کسی ایک کو چاہیں
اے عشق! ہماری نہ ترے سات بنے گی
حیرت کدہِ حسن کہاں ہے ابھی دُنیا
کچھ اور نکھر لے تو، طلسمات بنے گی
یہ کیا ہے کہ بڑھتے چلو بڑھتے چلو آگے
جب بیٹھ کے سوچیں گے تو کچھ بات بنے گی



لوگ کہتے ہیں کہ تو اب بھی خفا ہے مجھ سے
تیری آنکھوں نے تو کچھ اور کہا ہے مجھ سے
ہائے اس وقت کو کوسوں کہ دُعا دوں یا رو
جس نے ہر درد مرا چین لیا ہے مجھ سے
دل کا یہ حال کہ دھڑکے ہی چلا جاتا ہے
ایسا لگتا ہے کوئی جرم ہوا ہے مجھ سے
کھو گیا آج کہاں رزق کا دینے والا
کوئی روٹی جو کھڑا مانگ رہا ہے مجھ سے
اب مرے قتل کی تندریر تو کرنی ہوگی
کون سا راز ہے تیرا جو چھپا ہے مجھ سے



زلفیں، سینہ، ناف، مکر
ایک ندی میں کتنے بھنور
صدیوں صدیوں میرا سفر
منزل منزل راہ گزر
کتنا مشکل، کتنا کٹھن
جینے سے جینے کا ہنر
گاؤں میں آکر شہر بسے
گاؤں بچارے جائیں کدھر
پھونکنے والے سوچا بھی
پھیلے گی یہ آگ کدھر
لاکھ طرح سے نام ترا
بیٹھا لکھوں کاغذ پر
چھوٹے چھوٹے ذہن کے لوگ
ہم سے اُن کی بات نہ کر

پیٹ پہ پتھر باندھ نہ لے
ہاتھ میں سجتے ہیں پتھر
رات کے پچھے رات چلے
خواب ہوا ہر خوابِ سحر
شب بھر تو آوارہ پھرے
لوٹ چلیں اب اپنے گھر



ایک توینیاں کجراے اور تس پر ڈوبے کا جل میں
بجلی کی بڑھ جائے چمک کچھ اور بھی گہرے بادل میں
آج ذرا لپٹائی نظر سے اُس کو بس کیا دیکھ لیا
پگ پگ اُس کے دل کی دھڑکن اُتری آئے پابل میں
پیاسے پیاسے نیناں اُس کے جانے پگلی چاہے کیا
تٹ پر جب بھی جاوے، سوچے، ندیا بھروں چھاگل میں
صبح نہانے جوڑا کھولے، ناگ بدن سے آپٹیں
اُس کی زنگت، اُس کی خوشبو کتنی ملتی صندل میں
چاند کی پتلی نوک پہ جیسے کوئی بادل ٹپک جائے
ایسے اُس کا گرتا آنچل اٹکے آڑی ہیکل میں
گوری اس سنسار میں مجھ کو ایسا تیرا روپ لگے
جیسے کوئی دیپ جلا ہو گھورا اندھیرے جنگل میں
کھڑکی کی باریک جھری سے کون یہ مجھ تک آجائے
جسم چرائے، نین جھکائے، خوشبو باندھے آنچل میں

پیار کی یوں ہر بوند جلا دی میں نے اپنے سینے میں
جیسے کوئی جلتی ماچس ڈال دے پی کر بوتل میں
آج پتا کیا، کون سے لمحے کون سا طوفاں جاگ اُٹھے
جانے کتنی درد کی صدیاں گونج رہی ہیں پل پل میں
ہم بھی کیا ہیں کل تک ہم کو فکر سکوں کی رہتی تھی
آج سکوں سے گھبراتے ہیں، چین ملے ہے ہل چل میں



خود بخود مے ہے کہ شیشے میں بھری آوے ہے
کس بلا کی تمھیں جا دو نظری آوے ہے
دل میں در آوے ہے ہر صبح کوئی یاد ایسے
جوں دبے پاؤں نسیم سحری آوے ہے
اور بھی زخم ہوئے جاتے ہیں گہرے دل کے
ہم تو سمجھے تھے تمھیں چارہ گری آوے ہے
ایک قطرہ بھی لہو جب نہ رہے سینے میں
تب کہیں عشق میں کچھ بے جگر سی آوے ہے
چاک داماں و گریباں کے بھی آداب ہیں کچھ
ہر دو آنے کو کہاں جامہ درسی آوے ہے
شجر عشق تو مانگے ہے لہو کے آنسو
تب کہیں جا کے کوئی شاخ ہری آوے ہے
تو کبھی راگ، کبھی رنگ، کبھی خوشبو ہے
کیسی کیسی نہ تجھے عشوہ گری آوے ہے

آپ اپنے کو بٹلانا کوئی آسان نہیں
 بڑی مشکل سے میاں بے خبری آوے ہے
 اے مرے شہرِ نگار! ترا کیا حال ہوا
 چپے چپے پہ مری آنکھ بھری آوے ہے
 صاحبِ احسن کی پہچان کوئی کھیل نہیں
 دل لہو ہو تو کہیں دیدہ وری آوے ہے



حوصلہ کھونہ دیا تیری نہیں سے ہم نے
کتنی شکلوں کو چنا تیری جبین سے ہم نے
وہ بھی کیا دن تھے کہ دیوانہ بنے پھرتے تھے
سُن لیا تھا ترے بارے میں کہیں سے ہم نے
جس جگہ پہلے پہل نام ترا آتا ہے
داستاں اپنی سنائی ہے وہیں سے ہم نے
یوں تو احسان حسینوں کے اُٹھائے ہیں بہت
پیار لیکن جو کیا ہے تو تمہیں سے ہم نے
کچھ سمجھ کر ہی خدا تجھ کو کہا ہے ورنہ
کون سی بات کہی اتنے یقین سے ہم نے
کب سے آدم کی طرح توڑ رکھا ہے نابا
اے علی گر تھ ترے فردوس حیس سے ہم نے



بے صرفہ زندگی کی تلافی نہیں ہے یہ
انساں سے تجھ کو پیار ہے کافی نہیں ہے یہ
تجدیدِ وعدہ ہائے گزشتہ بجا، مگر
یہ تو نہیں کہ وعدہ خلافی نہیں ہے یہ
اس طرح میرے جرم سے نظریں چرانے لے
لگتا ہے اک سزا ہے معافی نہیں ہے یہ
تو اور مجھ کو بزم میں اذنِ کلام دے
کیا تیری مصلحت کے منافی نہیں ہے یہ



اسی سبب سے ہیں شاید عذاب جتنے ہیں
جھٹک کے پھینک دو لکڑیوں پہ خواب جتنے ہیں
وطن سے عشق، غریبی سے ہیر، امن سے پیار
بھی نے اڑھ رکھے ہیں نقاب جتنے ہیں
سمجھ سکے تو سمجھ، زندگی کی اُجھن کو
سوال اُتنے نہیں ہیں، جواب جتنے ہیں



رنج و غم مانگے ہے اندوہ و بلا مانگے ہے
دل وہ مجرم ہے جو خود اپنی سزا مانگے ہے
چُپ ہے ہر زخمِ گلو، چُپ ہے شہیدوں کا لہو
دستِ قاتل ہے کہ محنت کا صِلا مانگے ہے
تو بھی اک دولتِ نایاب ہے، پر کیا کہیے
زندگی اور بھی کچھ تیرے سوا مانگے ہے
کھوئی کھوئی یہ لگا ہیں، یہ خمیدہ پلکیں
ہاتھ اٹھائے کوئی جس طرح دعا مانگے ہے
راس اب آئے گی اشکوں کی نہ آہوں کی فضا
آج کا پیار نئی آب و ہوا مانگے ہے
بانسری کا کوئی نغمہ نہ سہی، چیخ سہی
ہر سکوتِ شبِ غم کوئی صدا مانگے ہے
لاکھ منکر سہی پر ذوقِ پرستش میرا
آج بھی کوئی صنم، کوئی خدا مانگے ہے

سانس ویسے ہی زمانے کی رُکی جاتی ہے
وہ بدن اور بھی کچھ تنگ تبا مانگے ہے
دل ہر اک حال سے بیگانہ ہوا جاتا ہے
اب توجہ، نہ تغافل، نہ ادا مانگے ہے



وہ آنکھ ابھی دل کی کہاں بات کرے ہے
کمیخت ملے ہے تو سوالات کرے ہے
وہ لوگ جو دیوانہ آدابِ وفائے
اس دور میں تو ان کی کہاں بات کرے ہے
کیا سوچ ہے، میں رات میں کیوں جاگ باہول
یہ کون ہے، جو مجھ سے سوالات کرے ہے
کچھ جس کی شکایت ہے نہ کچھ جس کی خوشی ہے
یہ کون سا برتاؤ مرے سات کرے ہے
دم سادھ لیا کرتے ہیں تاروں کے مدھر راگ
جب رات گئے تیرا بدن بات کرے ہے
ہر لفظ کو چھوتے ہوئے جو کانپ نہ جائے
برباد وہ الفاظ کی اوقات کرے ہے
ہر چند نیازِ ہن دیا ہم نے غزل کو
پر آج بھی دل پاسِ روایات کرے ہے



چونک چونک اٹھتی ہے محلوں کی فضا رات گئے
کون دیتا ہے یہ گلیوں میں صد رات گئے
یہ حقائق کی چٹانوں سے تراشی دُنیا
اُڑھ لیتی ہے طلسموں کی رد رات گئے
چُھ کے رہ جاتی ہے سینے میں بدن کی خوشبو
کھول دیتا ہے کوئی بندِ قبا رات گئے
آؤ، ہم جسم کی شمعوں سے اُجالا کر لیں
چاند نکلا بھی تو نکلے گا ذرا رات گئے
تو نہ اب آئے تو کیا، آج تلک آتی ہے
سیرِ ھیبوں سے ترے قدموں کی صد رات گئے
دن کے ہنگاموں میں کیا کوئی کسک ہو محسوس
دل کی ہر چوٹ کا چلتا ہے پتار رات گئے
بھیگی بھیگی ہوئی موسم کی ہواؤں پہ نہ جا
دل پہ برسے گی شراروں کی گھٹا رات گئے

اب بھی آتی ہے تری یاد مگر کچھ ایسے
 ٹمٹمائے کسی جنگل میں دیارات گئے
 گھر میں پی لیں بھی تو کیا، آج بھی یاد آتی ہے
 فرشِ مے خانہ پہ وہ لغزشِ پارات گئے
 پھیل جاتا ہے اُفق تا بہ اُفق میرا وجود
 مجھ سے بھر جاتے ہیں یہ ارض و سمارات گئے
 جاگ اُٹھتی ہے مرا شعر، مرا فن بن کے
 خود مری روح کی پاکیزہ نوارات گئے



افق اگر چہ پگھلتا دکھائی پڑتا ہے
مجھے تو دور سویرا دکھائی پڑتا ہے
ہمارے شہر میں بے چہر لوگ بتے ہیں
کبھی کبھی کوئی چہرہ دکھائی پڑتا ہے
چلو کہ اپنی محبت سبھی کو بانٹ آئیں
ہر ایک پیار کا بھوکا دکھائی پڑتا ہے
جو اپنی ذات سے اک انجمن کہا جائے
وہ شخص تک مجھے تنہا دکھائی پڑتا ہے
نہ کوئی خواب، نہ کوئی خلش، نہ کوئی خمار
یہ آدمی تو ادھورا دکھائی پڑتا ہے
لچک رہی ہیں شعا غول کی سیڑھیاں پیہم
فلک سے کوئی اترتا دکھائی پڑتا ہے
چمکتی ریت پہ یہ غسل آفتاب ترا
بدن تمام سنہرا دکھائی پڑتا ہے



زمانہ آج نہیں ڈمگمگا کے چلنے کا
سنبل بھی جا کر ابھی وقت ہے سنبلنے کا
بہار آئے چلی جائے پھر چلی آئے
مگر یہ درد کا موسم نہیں بدلنے کا
یہ ٹھیک ہے کہ ستاروں پہ گھوم آئے ہم
مگر کسے ہے سلیقہ زمیں پہ چلنے کا
پھرے ہیں راتوں کو آوارہ ہم، تو دیکھا ہے
گلی گلی میں سماں چاند کے نکلنے کا
تمام نشہ ہستی، تمام کیف وجود
وہ ایک لمحہ ترے جسم کے پگھلنے کا
سوائے گردِ ملامت ملا بھی کیا ہم کو
بہت تھا شوق زمانے کے ساتھ چلنے کا
ہمیں تو اتنا پتا ہے کہ جب تلک ہم ہیں
رواجِ چاک گریباں نہیں بدلنے کا



مزاج رہبرِ دراہی بدل گیا ہے میاں
”زمانہ چال قیامت کی چل گیا ہے میاں“
تمام عمر کی نظارگی کا حاصل ہے
وہ ایک دروِ جو آنکھوں میں دھل گیا ہے میاں
کوئی جنوں نہ رہا جب تو زندگی کیا ہے
وہ مر گیا ہے جو کچھ بھی سنبھل گیا ہے میاں
بس ایک موجِ نہ آب کیا ترپ اٹھی
لگا کہ سارا سمندر اُچھل گیا ہے میاں
جب انقلاب کے قدموں کی گونج جاگی ہے
بڑے بڑوں کا کلیجہ اہل گیا ہے میاں
سجے ہوئے ہیں کھلونے سبھی دوکانوں پر
نہ جانے کس پہ ترا دل مچل گیا ہے میاں
کوئی ثبوت ملے گا تو کیوں نہ مانیں گے
منا تو ہے کہ بُرا وقت مل گیا ہے میاں

ہمارے خواب بھی بہلا نہ پائے آج ہمیں
 جو رو لیے ہیں تو کچھ دل بہل گیا ہے میاں
 نہ آہِ نیم شبی ہے نہ گریہِ سحری
 مزاجِ اہل محبت بدل گیا ہے میاں
 یہ جامِ جامِ طلوعِ سحر کا نظارہ
 یہ مئے ہے یا کوئی سورج گھل گیا ہے میاں
 تمہارے دل میں جواب بھی ہے کوئی بات تو ہو
 ہمارے دل سے تو سب کچھ نکل گیا ہے میاں
 میں سوچتا تھا وطن جا کے پڑ رہوں گا کبھی
 مگر فساد میں وہ گھر بھی جل گیا ہے میاں



انقلابوں کی گھڑی ہے
ہر نہیں "ہاں" سے بڑی ہے
لوگ خاموش سے کیوں ہیں
ایسی کیا آن پڑی ہے
کبھی ایسا بھی لگا ہے
زندگی بند گھڑی ہے
کیا ہوئے رات کے راہی
راہ سنان پڑی ہے
دو جہاں کھو نہیں جائیں
عشق کی شرط کڑی ہے
اب کہاں آنکھ میں آنسو
دھول پلکوں سے بھڑی ہے
کتنی لاشوں پہ ابھی تک
ایک چادر سی پڑی ہے



رنج و غم مانگے ہے اندوہ و بلا مانگے ہے
دل وہ مجرم ہے جو خود اپنی سزا مانگے ہے
چُپ ہے ہر زخمِ گلو، چُپ ہے شہیدوں کا لہو
دستِ قاتل ہے کہ محنت کا صِلا مانگے ہے
تو بھی اک دولتِ نایاب ہے، پر کیا کہیے
زندگی اور بھی کچھ تیرے سوا مانگے ہے
کھوئی کھوئی یہ لگا ہیں، یہ خمیدہ پلکیں
ہاتھ اٹھائے کوئی جس طرح دعا مانگے ہے
راس اب آئے گی اشکوں کی نہ آہوں کی فضا
آج کا پیار نئی آب و ہوا مانگے ہے
بانسری کا کوئی نغمہ نہ سہی، چیخِ سہی
ہر سکوتِ شبِ غم کوئی صدا مانگے ہے
لاکھ منکر سہی پر ذوقِ پرستش میرا
آج بھی کوئی صنم، کوئی خدا مانگے ہے

سانس ویسے ہی زمانے کی رُک جاتی ہے
وہ بدن اور بھی کچھ تنگ قبا مانگے ہے
دل ہر اک حال سے بیگانہ ہوا جاتا ہے
اب توجہ، نہ تغافل، نہ ادا مانگے ہے



وہ آنکھ ابھی دل کی کہاں بات کرے ہے
کبھنت ملے ہے تو سوالات کرے ہے
وہ لوگ جو دیوانہ آدابِ وفا تھے
اس دور میں تو ان کی کہاں بات کرے ہے
کیا سوچ ہے، میں رات میں کیوں جاگ باہر
یہ کون ہے، جو مجھ سے سوالات کرے ہے
کچھ جس کی شکایت ہے نہ کچھ جس کی خوشی ہے
یہ کون سا برتاؤ مرے سات کرے ہے
دم سادھ لیا کرتے ہیں تاروں کے مدھر راگ
جب رات گئے تیرا بدن بات کرے ہے
ہر لفظ کو چھوتے ہوئے جو کانپ نہ جائے
برباد وہ الفاظ کی اوقات کرے ہے
ہر چند نیاز ذہن دیا ہم نے غزل کو
پر آج بھی دل پاسِ روایات کرے ہے



چونک چونک اُٹتی ہے محلوں کی فضا رات گئے
کون دیتا ہے یہ گلیوں میں صد رات گئے
یہ حقائق کی چٹانوں سے تراشی دنیا
اُڑھ لیتی ہے طلسموں کی رد رات گئے
چھہ کے رہ جاتی ہے سینے میں بدن کی خوشبو
کھول دیتا ہے کوئی بندِ قبار رات گئے
آؤ، ہم جسم کی شمعوں سے اُجالا کر لیں
چاند نکلا بھی تو نکلے گا ذرا رات گئے
تو نہ اب آئے تو کیا، آج تلک آتی ہے
سیرِ ھیوں سے ترے قدموں کی صد رات گئے
دن کے ہنگاموں میں کیا کوئی کسک ہو محسوس
دل کی ہر چوٹ کا چلتا ہے پتار رات گئے
بھگی بھگی ہوئی موسم کی ہواؤں پہ نہ جا
دل پہ برے گی شراروں کی گھٹا رات گئے

اب بھی آتی ہے تری یاد مگر کچھ ایسے
 ٹٹمائے کسی جنگل میں دیارات گئے
 گھر میں پی لیں بھی تو کیا، آج بھی یاد آتی ہے
 فرشِ مئے خانہ پہ وہ لغزشِ پارات گئے
 پھیل جاتا ہے اُفق تا بہ اُفق میرا وجود
 مجھ سے بھر جاتے ہیں یہ ارضِ دسمارات گئے
 جاگ اُٹھتی ہے مرا شعر، مرا فن بن کے
 خود مری روح کی پاکیزہ نوارات گئے



افق اگر چہ پگھلتا دکھائی پڑتا ہے
مجھے تو دور سویرا دکھائی پڑتا ہے
ہمارے شہر میں بے چہرہ لوگ بتے ہیں
کبھی کبھی کوئی چہرہ دکھائی پڑتا ہے
چلو کہ اپنی محبت سبھی کو بانٹ آئیں
ہر ایک پیار کا بھوکا دکھائی پڑتا ہے
جو اپنی ذات سے اک انجمن کہا جائے
وہ شخص تک مجھے تنہا دکھائی پڑتا ہے
نہ کوئی خواب، نہ کوئی خلش، نہ کوئی خمار
یہ آدمی تو ادھورا دکھائی پڑتا ہے
لچک رہی ہیں شعاغول کی سیڑھیاں پیہم
فلک سے کوئی اترتا دکھائی پڑتا ہے
چمکتی ریت پہ یہ غسل آفتاب ترا
بدن تمام سنہرا دکھائی پڑتا ہے



زمانہ آج نہیں ڈمگمگا کے چلنے کا
سنبھل بھی جا کہ ابھی وقت ہے سنبھلنے کا
بہار آئے چلی جائے پھر چلی آئے
مگر یہ درد کا موسم نہیں بدلنے کا
یہ ٹھیک ہے کہ ستاروں پہ گھوم آئے ہم
مگر کسے ہے سلیقہ زمیں پہ چلنے کا
پھرے ہیں راتوں کو آوارہ ہم، تو دیکھا ہے
گلی گلی میں سماں چاند کے نکلنے کا
تمام نشہ ہستی، تمام کیف وجود
وہ ایک لمحہ ترے جسم کے پگھلنے کا
سوائے گردِ ملامت ملا بھی کیا ہم کو
بہت تھا شوق زمانے کے ساتھ چلنے کا
ہمیں تو اتنا پتا ہے کہ جب تلک ہم ہیں
رواجِ چاک گریباں نہیں بدلنے کا



مزاج رہبرِ دراہی بدل گیا ہے میاں
”زمانہ چال قیامت کی چل گیا ہے میاں“
تمام عمر کی نظارگی کا حاصل ہے
وہ ایک دردِ جو آنکھوں میں ڈھل گیا ہے میاں
کوئی جنوں نہ رہا جب تو زندگی کیا ہے
وہ مر گیا ہے جو کچھ بھی سنبھل گیا ہے میاں
بس ایک موجِ نہ آب کیا ترپ اُٹھی
لگا کہ سارا سمندر اُچھل گیا ہے میاں
جب انقلاب کے قدموں کی گونج جاگی ہے
بڑے بڑوں کا کلیجا دہل گیا ہے میاں
سجے ہوئے ہیں کھلونے سبھی دوکانوں پر
نہ جانے کس پہ ترا دل مچل گیا ہے میاں
کوئی ثبوت ملے گا تو کیوں نہ مانیں گے
سنا تو ہے کہ بُرا وقت ٹل گیا ہے میاں

ہمارے خواب بھی بہلا نہ پائے آج ہمیں
 جو رو لیے ہیں تو کچھ دل بہل گیا ہے میاں
 نہ آہ نیم شبی ہے نہ گریہ سحری
 مزاج اہل محبت بدل گیا ہے میاں
 یہ جام جام طلوعِ سحر کا نظارہ
 یہ مئے ہے یا کوئی سورج پگھل گیا ہے میاں
 تمہارے دل میں جواب بھی ہے کوئی بات تو ہو
 ہمارے دل سے تو سب کچھ نکل گیا ہے میاں
 میں سوچتا تھا وطن جا کے پڑ رہوں گا کبھی
 مگر فساد میں وہ گھر بھی جل گیا ہے میاں



انقلابوں کی گھڑی ہے
ہر نہیں "ہاں" سے بڑی ہے
لوگ خاموش سے کیوں ہیں
ایسی کیا آن پڑی ہے
کبھی ایسا بھی لگا ہے
زندگی بند گھڑی ہے
کیا ہوئے رات کے راہی
راہ سنان پڑی ہے
دو جہاں کھو نہیں جائیں
عشق کی شرط کڑی ہے
اب کہاں آنکھ میں آنسو
دھول پلکوں سے جھڑی ہے
کتنی لاشوں پہ ابھی تک
ایک چادر سی پڑی ہے

روح کی پیاس کے آگے
جسم کی پیاس بڑی ہے
رات رستے سے ہٹے بھی
صبح آنے کو کھڑی ہے



زندگی تنہا سفر کی رات ہے
اپنے اپنے حوصلے کی بات ہے
کس عقیدے کی دُھانی دیجیے
ہر عقیدہ آج بے اوقات ہے
کیا پتا پہنچیں گے کب منزلِ تلک
گھٹتے بڑھتے فاصلوں کا سات ہے



وہ خیال و خواب کی رعنائیاں جاتی رہیں
جن کو چھو لیتے تھے، وہ پرچھائیاں جاتی رہیں
وہ ”ندیم و مطرب و ساقی“ کہاں گم ہو گیا
خلوتوں کی انجمن آرائیاں جاتی رہیں
اے نگاہِ یار! تیری مقدرت کو کیا ہوا
دل سے کیوں زخموں کی وہ گہرائیاں جاتی ہیں



دھیرے دھیرے عشق کی نظروں میں نرمی آگئی
رفتہ رفتہ حُسن کی خواہش بیدار ہو گئی
زندگی ہی تشنگی ٹھہری تو اس کا کیا علاج
جس قدر پیتے گئے ہم، تشنگی بڑھتی گئی
داغ جب چمکے تو سینے میں اُجالا ہو گیا
درد جب جاگا تو دل میں چاندنی بڑھتی گئی
ہم نے جو اپنے لہو سے کل جلائے تھے چراغ
وقت کے ہمراہ اُن کی روشنی بڑھتی گئی
جیسے جیسے زندگی پیچیدہ تر ہوتی گئی
آدمی کی اور بھی بے چارگی بڑھتی گئی
اِن حنینِ جہاں سے اور تو کیا مل سکا
ہاں، مگر اتنا کہ اپنی خوش دلی بڑھتی گئی



دل کو ہر لمحہ بچاتے رہے جذبات سے ہم
اتنے مجبور رہے ہیں کبھی حالات سے ہم
نشہِ مے سے کہیں پیاس بھی ہے دل کی
تشنگی اور بڑھالائے خرابات سے ہم
آج تو بل کے بھی جیسے نہ ملے ہوں تجھ سے
چونک اٹھتے تھے کبھی تیری ملاقات سے ہم
اب تو ہر جنبشِ مژگاں کو سمجھ لیتے ہیں
پہلے واقف تھے کہاں رمزِ کنایات سے ہم
عشق میں آج بھی ہے نیم نگاہی کا چلن
پیار کرتے ہیں اسی حُسنِ روایات سے ہم
مرکزِ دیدہِ خوبانِ جہاں ہیں بھی تو کیا
ایک نسبت بھی تو رکھتے ہیں تری ذات سے ہم



تو اس قدر مجھے اپنے قریب لگتا ہے
تجھے الگ سے جو سوچوں عجیب لگتا ہے
جسے نہ حُسن سے مطلب نہ عشق سے شرکا
وہ شخص مجھ کو بہت بد نصیب لگتا ہے
حد و دِوات سے باہر نکل کے دیکھ ذرا
نہ کوئی غیر، نہ کوئی رقیب لگتا ہے
یہ دوستی، یہ مراسم، یہ چاہتیں یہ خلوص
کبھی کبھی مجھے سب کچھ عجیب لگتا ہے
اُفق پہ دور چمکتا ہوا کوئی تارا
مجھے چراغِ دیار حبیب لگتا ہے
نہ جانے کب کوئی طوفان آئے گا یار
بلند موج سے ساحل قریب لگتا ہے



تم پہ کیا بیت گئی، کچھ تو بتاؤ یارو
میں کوئی غیر نہیں ہوں کہ چھپاؤ یارو
ان اندھیروں سے نکلنے کی کوئی راہ کرو
خونِ دل سے کوئی مشعل ہی جلاؤ یارو
ایک بھی خواب نہ ہو جن میں وہ آنکھیں کیا ہیں
اک نہ اک خواب تو آنکھوں میں بساؤ یارو
بوجھ دنیا کا اٹھاؤں گا اکیلا کب تک
ہو سکے تم سے تو کچھ ہاتھ بٹاؤ یارو
زندگی یوں تو نہ بانہوں میں چلی آئے گی
غمِ دوراں کے ذرا ناز اٹھاؤ یارو
عمر بھر قتل ہوا ہوں میں تمہاری خاطر
آخری وقت تو سولی نہ چڑھاؤ یارو
اور کچھ دیر تمہیں دیکھ کے جی لوں ٹھہرو
میری بالیں سے ابھی اٹھ کے نہ جاؤ یارو



آنکھیں چرا کے ہم سے بہا آئے، یہ نہیں
حصے میں اپنے صرف غبار آئے، یہ نہیں
کوئے غم حیات میں سب عمر کاٹ دی
تھوڑا سا وقت واں بھی گزار آئے، یہ نہیں
خود عشق قربِ جسم بھی ہے، قربِ جاں کے ساتھ
ہم دور ہی سے اُن کو پکار آئے، یہ نہیں
آنکھوں میں دل کھلے ہوں تو موسم کی قید کیا
فصلِ بہار ہی میں بہا آئے یہ نہیں
اب کیا کریں کہ حُسنِ جہاں ہے عزیز ہے
تیرے سوا کسی پہ نہ پیار آئے، یہ نہیں
اکثر ترے بغیر ہمیں چین آ گیا
تو آئے تب ہی ہم کو قرار آئے، یہ نہیں
ہم سب سے پہلے قتل ہوئے، تم گواہ ہو
مرنے پہ دوسروں کو اُبھارا آئے یہ نہیں
وعدوں کو خونِ دل لکھو، تب تو بات ہے
کاغذ پہ قسمتوں کو سنوار آئے یہ نہیں



کل کہاں تھی اُن کی آنکھوں میں مرّوتِ اس قدر
آج کیوں کرنے لگے ہم سے محبتِ اس قدر
جانتے ہوں یا نہ ہوں، پہچاننا مشکل نہیں
ملتی جُلّتی ہے ہر اک قاتل کی صورتِ اس قدر
ہر کسی فٹ پاستھ پر چپ چاپ مر سکتے ہیں ہم
کم سے کم حاصل تو ہے ہم کو اجازتِ اس قدر
اک تبسم، اک نظر، اک حرف، کچھ کم تو نہیں
کون دیتا ہے کسی کے دل کی قیمتِ اس قدر
آج تو کچھ اور بھی بے رنگ ہے خاکِ چین
خونِ دل! کل تک نہ تھی تیری ضرورتِ اس قدر



جسم کی ہر بات ہے آوارگی یہ مت کہو
ہم بھی کر سکتے ہیں ایسی شاعری یہ مت کہو
اُس نظر کی، اُس بدن کی گنگناہٹ تو سنو
ایک سی ہوتی ہر اک راگنی یہ مت کہو
ہم سے دیوانوں کے بن، دنیا سنو رتی کس طرح
عقل کے آگے ہے کیا دیوانگی، یہ مت کہو
کٹ سکی ہیں آج تک سونے کی زنجیریں کہاں
ہم بھی اب آزاد ہیں، یار وا بھی یہ مت کہو
پاؤں اتنے تیز ہیں، اُٹھتے نظر آنے نہیں
آج تھک کر رہ گیا ہے آدمی، یہ مت کہو
جتنے وعدے کل تھے اتنے آج بھی موجود ہیں
اُن کے وعدوں میں ہوئی ہے کچھ کمی یہ مت کہو
دل میں اپنے درد کی چھٹکی ہوئی ہے چاندنی
ہر کہیں بھیلی ہوئی ہے تیرگی، یہ مت کہو



وہ ہم سے آج بھی دامن کشاں چلے ہے میاں
کسی پہ زور ہمارا کہاں چلے ہے میاں
جہاں بھی تنک کے کوئی کارواں ٹھہرتا ہے
وہیں سے ایک نیا کارواں چلے ہے میاں
جو ایک سمت گماں ہے تو ایک سمت یقین
یہ زندگی تو یونہی درمیاں چلے ہے میاں
بدلتے رہتے ہیں بس نام اور تو کیا ہے
ہزاروں سال سے اک داستاں چلے ہے میاں
یقین نہیں ہے تو اہل یقین کی بات نہ کر
نظر اٹھائیں تو کوہِ گراں چلے ہے میاں
ہر اک قدم ہے نئی آزمائشوں کا، مجھ م
تمام عمر کوئی امتحاں چلے ہے میاں
وہیں پہ گھومتے رہنا تو کوئی بات نہیں
زمین چلے ہے تو آگے کہاں چلے ہے میاں

ہماری آنکھوں میں اک چاندنی اترتی ہے
جہاں بھی تذکرہ مہرِ رُخاں چلے ہے میاں
وہ ایک لمحہ حیرت کہ لفظِ ساقی نہ دیں
”نہیں“ چلے ہے نہ ایسے میں ”ہاں“ چلے ہے میاں



اچھا ہے اُن سے کوئی تھا ضاکیا نہ جائے
اپنی نظر میں آپ کو رسوا کیا نہ جائے
ہم ہیں تیرا خیال ہے تیرا جمال ہے
اک پل بھی اپنے آپ کو تنہا کیا نہ جائے
اُٹھنے کو اُٹھ تو جائیں تری انجمن سے ہم
پر تیری انجمن کو بھی سونا کیا نہ جائے
اُن کی روش جدا ہے، ہماری روش جدا
ہم سے تو بات بات پہ جھگڑا کیا نہ جائے
ہر چند اعتبار میں دھوکے بھی ہیں، مگر
یہ تو نہیں کسی پہ بھروسہ کیا نہ جائے
لہجہ بنا کے بات کریں اُن کے سامنے
ہم سے تو اس طرح کا تماشا کیا نہ جائے
انعام ہو، خطاب ہو ویسے طے کہاں
جب تک سفارشوں کو اکٹھا کیا نہ جائے
اس وقت ہم سے پوچھ نہ غم روزگار کے
ہم سے ہر ایک گھونٹ کو کڑوا کیا نہ جائے



کیا غم اگر تُمی ہیں سنا نہیں تُمی رہیں
ہر موڑ پر کفن کی دوکانیں کھلی رہیں
اوجھل نظر سے غم کی لطافت نہ ہو کبھی
اچھا ہے آنسوؤں سے جو آنکھیں دھلی ہیں
دو چار گھونٹ تلخ جو ہیں، تلخ ہی سہی
کچھ تلخیاں جو ان لہو میں گھلی رہیں
تھک کر نہ انتظار سے باز و سمیٹ لے
با نہیں جو کھول دی ہیں تو با نہیں کھلی رہیں



لمحے لمحے کی سیاست پہ نظر رکھتے ہیں
ہم سے دیوانے بھی دنیا کی خبر رکھتے ہیں
اتنے سادہ بھی نہیں ہم کہ بیشک کر رہ جائیں
کوئی منزل نہ سہی، راہ گزر رکھتے ہیں
مار ہی ڈالے جو بے موت، یہ دنیا وہ ہے
ہم جو زندہ ہیں تو جینے کا ہنر رکھتے ہیں
رات ہی رات ہے، باہر کوئی جھانکے تو سہی
یوں تو آنکھوں میں سہی خواب سحر رکھتے ہیں
ہم سے اس درجہ تغافل بھی نہ بر تو صاحب
ہم بھی کچھ اپنی دُعاؤں میں اثر رکھتے ہیں



ایک ہے زمین تو سمت کیا، حدود کیا
روشنی جہاں بھی ہو، روشنی کا ساتھ دو
خود جنوں عشق بھی اب جنوں نہیں رہا
ہر جنوں کے سامنے آگہی کا ساتھ دو
ہر خیال و خواب بے کل کی تختیں لیے
ہر خیال و خواب کی تازگی کا ساتھ دو
چھا رہی ہیں ہر طرف ظلمتیں تو غم نہیں
روح میں کھلی ہوئی چاندنی کا ساتھ دو
کیا بتوں کا واسطہ، کیا خدا کا واسطہ
آدمی کے واسطے آدمی کا ساتھ دو



آسودگی کی جان اگر ہے تو گاؤں میں
شہروں کا نہ ہر گھول نہ دینا ہواؤں میں
بیلا ہو، کیتی ہو کہ چمپا کہ چاندنی
ہر پھول سے قریب تھے ہم اپنے گاؤں میں
یہ لہر لہر زلف تری پنڈلیوں تلک
کیوں اس طرح بدن کو چھپائے لتاؤں میں
شاید ہمارا نام و نسب یاد ہوا نہیں
صدیاں جو سو رہی ہیں اندھیری گھپاؤں میں
اب کیا جنونِ دشتِ نوردی سے واسطہ
زنجیر ڈال لی ہے دواؤں نے پاؤں میں
میرے بھی ہاتھ قطع ہیں تیرے بھی ہاتھ مثل
اس لاش کو اٹھا کے رکھے کون چھاؤں میں
ہم عشق کر کے مفت میں بدنام ہو گئے
ورنہ شمار اپنا بھی تھا دیوتاؤں میں



اب شہر میں جینے کے بھی اسباب رہے نا
وہ آگ لگی ہے کہ بجھائے سے بجھے نا
تو مجھ کو کوئی راز لگے سر سے قدم تک
سوچوں کہ یہ کیا راز ہے، کچھ راز کھلے نا
دیکھی ہے محبت بھی کبھی سنگ دلوں میں
ایسا نہیں پتھر پہ کوئی پھول کھلے نا
لہجے کا کرشمہ ہے کہ آواز کا جادو
وہ بات بھی کہہ جائے، مراد دل بھی دکھلے نا
کچھ رنگ تھے خوابوں کے جواشکوں میں ٹھہرے
کچھ رنگ ہیں ایسے بھی جو پلکوں سے چھٹے نا
غم، ہجر کا ہم، ہجر کے ماروں سے تو لوچھو
دن چاہے گزر جائے مگر رات کٹے نا
تو ہی مری آنکھوں کے لیے حدِ نظر ہے
دیکھا مری نظروں نے کبھی تجھ سے پرے نا

سو بار کے دھرائے ہوئے لفظ نہ دہرا
 الفاظ ہوں بے جان تو کچھ بات بنے نا
 میں اُس سے نکا ہیں تو ہٹانے کو ہٹالوں
 پر سوچ رہا ہوں کہ بُرا اُس کو لگے نا
 شاید کہ یہ دل غم کے اندھیرے سے بہل جائے
 اچھا ہے جو اس رات کوئی شمع جلے نا
 سوچا تھا، چلو پیاس بجھے زہر پی پیس
 پر زہر ملے تب تو کوئی زہر پیے نا



ہر دھندلے میں کئی نقش نظر آتے ہیں
شمع جلتی ہے تو تصویر بدل جاتی ہے
فرق کچھ بھی نظر آتا نہیں زندانوں میں
صرف اتنا ہے کہ زنجیر بدل جاتی ہے
چند دہموں پہ نہ رکھ فکر و عمل کی بنیاد
صرف بنیاد سے تعمیر بدل جاتی ہے
دل نہ بدلیں گے تو حالات بدلنے سے بڑے
دل بدل جانے سے تقدیر بدل جاتی ہے



زندگی تجھ کو بھلایا ہے بہت دن ہم نے
وقت خوابوں میں گنوا یا ہے بہت دن ہم نے
اب یہ نیکی بھی ہمیں جرم نظر آتی ہے
سب کے عیبوں کو چھپایا ہے بہت دن ہم نے
تم بھی اس دل کو دکھاؤ تو کوئی بات نہیں
اپنا دل آپ دکھایا ہے بہت دن ہم نے
مردوں ترکِ تمنا پہ لہو رو یا ہے
عشق کا قرض چکایا ہے بہت دن ہم نے
کیا پتا ہو بھی سکے اس کی تلافی کہ نہیں
شاعری تجھ کو گنوا یا ہے بہت دن ہم نے



مانا کہ رنگ رنگ ترا پیرہن بھی ہے
پر، اس میں کچھ کرشمہ عکسِ بدن بھی ہے
عقلِ معاش و حکمتِ دنیا کے باوجود
ہم کو عزیزِ عشق کا دیوانہ پن بھی ہے
مُطرب بھی تو، ندیم بھی تو، ساقیہ بھی تو
تو جانِ انجمن ہی نہیں، انجمن بھی ہے
باز و چھو اجو تو نے، تو اُس دن کھلایہ راز
تو صرف رنگ و بو ہی نہیں ہے بدن بھی
اپنا تو تجربہ ہے بہت مختلف، مگر
صُفتے ہیں شہرِ دل میں وفا کا چلن بھی ہے
یہ دور کس طرح سے کٹے گا پہاڑا
یارو! بتاؤ ہم میں کوئی کوہن بھی ہے



مجھے معلوم ہے، میں ساری دنیا کی امانت ہوں
مگر وہ لمحہ، جب میں صرف اپنا ہوسا جاتا ہوں
میں تم سے دور رہتا ہوں تو میرے ساتھ رہتی ہو
تمہارے پاس آتا ہوں تو، تنہا ہوسا جاتا ہوں
میں چاہے سچ ہی بولوں ہر طرح سے اپنے بارے میں
مگر تم مسکراتی ہو تو جھوٹا ہوسا جاتا ہوں
ترے گلزنگ ہونٹوں سے دکھتی زندگی پی کر
میں پیاسا اور پیاسا اور پیاسا ہوسا جاتا ہوں
تجھے باہنوں میں بھر لینے کی خواہش یوں ابھرتی
کہ میں اپنی نظر میں آپ رسوا ہوسا جاتا ہوں



لمحہ لمحہ تری یادیں جو چمک اُٹھتی ہیں
ایسا لگتا ہے کہ اُڑتے ہوئے پل جلتے ہیں
میرے خوابوں میں کوئی لاش اُبھر آتی ہے
بند آنکھوں میں کئی تاج محل جلتے ہیں



تمام عمر عذابوں کا سلسلہ تو رہا
یہ کم نہیں، ہمیں جینے کا حوصلہ تو رہا
گزر رہی آئے کسی طرح تیرے دیوانے
قدم قدم پہ کوئی سخت مرحلہ تو رہا
چلو نہ عشق ہی جیتا، نہ عقل ہار سکی
تمام وقت مزے کا مقابلہ تو رہا
میں تیری ذات میں گم ہو سکا نہ تو مجھ میں
بہت قریب تھے ہم، پھر بھی فاصلہ تو رہا
روش روش پہ جو کانٹے ٹہک اٹھے بھی تو کیا
چمن سے دور گلابوں کا قافلہ تو رہا
یہ اور بات کہ ہر چیڑ لا ابالی تھی
تیری نظر کا دلوں سے معاملہ تو رہا
بہت حسین سہی وضع احتیاط تری
مری ہوس کو ترے پیار سے گلہ تو رہا



ہر ایک شخص پریشاں و ”دربدر“ سا لگے
یہ شہر مجھ کو تو یارو! کوئی بھنور سا لگے
کسے پتا ہے کہ دنیا کا حشر کیا ہوگا
کبھی کبھی تو مجھے آدمی سے ڈر سا لگے
اب اُس کے طرزِ تجاہل کو کیا کہے کوئی
وہ بے خبر تو نہیں، پھر بھی بے خبر سا لگے
نشاطِ صحبتِ زنداں بہت غنیمت ہے
کہ لمحہ لمحہ پر آشوب و پر خطر سا لگے
ہر ایک غم کو خوشی کی طرح برتنا ہے
یہ دور وہ ہے کہ جینا بھی اک ہنر سا لگے
تیری زبان کا کیا اعتبار ہے، لیکن
تری نگاہ کا ہر قول معتبر سا لگے
وہ تند و قت کی رو ہے کہ پاؤں ٹکٹ سکیں
ہر آدمی کوئی اکھڑا ہوا شجر سا لگے
جہاں نو کے مکمل سنگھار کی خاطر
صدی صدی کا زمانہ بھی مختصر سا لگے



طلوعِ صبح ہے، نظریں اٹھا کے دیکھ ذرا
شکستِ ظلتِ شبِ مسکرا کے دیکھ ذرا
غمِ بہارِ دُغمِ یار ہی نہیں سب کچھ
غمِ جہاں سے بھی دل کو لگا کے دیکھ ذرا
بہارِ کون سی سوغات لے کے آئی ہے
ہمارے زخمِ تمنا تو آ کے دیکھ ذرا
ہر ایک سمت سے اک آفتاب اُبھرے گا
چراغِ دیر و حرم تو بجھا کے دیکھ ذرا
وجودِ عشق کی تاریخ کا پتہ تو چلے
ورقِ اُٹ کے تو ارض و سما کے دیکھ ذرا
ملے تو، تو ہی ملے اور کچھ قبول نہیں
جہاں میں حوصلے اہلِ وفا کے دیکھ ذرا
تری نظر سے ہے رشتہ مرے گریباں کا
کدھر ہے میری طرف مسکرا کے دیکھ ذرا



ہر لفظ ترے جسم کی خوشبو میں ڈھلا ہے
یہ طرز، یہ انداز سخن ہم سے چلا ہے
ارمان ہمیں ایک رہا ہو، تو ہمیں بھی
کیا جانے یہ دل کتنی چٹاؤں میں جلا ہے
اب جیسا بھی چاہیں جسے حالات بنا دیں
ہے یوں کہ کوئی شخص بُرا ہے نہ بھلا ہے



آہٹ سی کوئی آئے تو لگتا ہے کہ تم ہو
سایا کوئی لہرائے، تو لگتا ہے کہ تم ہو
جب شاخ کوئی ہاتھ لگاتے ہی جہن میں
نثرمائے، لچک جائے، تو لگتا ہے کہ تم ہو
رستے کے دھندلکے میں کسی موڑ پہ کچھ دور
اک کو سی چمک جائے، تو لگتا ہے کہ تم ہو
صندل سے مہکتی ہوئی پُر کیف ہوا کا
بھونکا کوئی ٹکرائے، تو لگتا ہے کہ تم ہو
اوڑھے ہوئے تاروں کی چمکتی ہوئی چادر
ٹاری کوئی بل کھائے، تو لگتا ہے کہ تم ہو
جب رات گئے کوئی کرن، میرے برابر
چپ چاپ سے سو جائے، تو لگتا ہے کہ تم ہو



تمہارے جن کو، جن فروزاں ہم نہیں کہتے
لہو کی گرم بوندوں کو چراغاں ہم نہیں کہتے
اگر حد سے گزر جائے دوا تو بن نہیں جاتا
کسی بھی درد کو دنیا کا درماں ہم نہیں کہتے
نظر کی انتہا کوئی، نہ دل کی انتہا کوئی
کسی بھی حسن کو، حسنِ فراواں ہم نہیں کہتے
کسی عاشق کے شانے پر بکھر جائے تو کیا کہنا
مگر اُس زلف کو، ”زلفِ پریشاں“ ہم نہیں کہتے
نہ بوئے گل مہکتی ہے، نہ شاخِ گل چمکتی ہے
ابھی اپنے گلستاں کو گلستاں، ہم نہیں کہتے
مہاروں سے جنوں کو ہر طرح نسبت سہی لیکن
شگفتِ گل کو عاشق کا گریباں ہم نہیں کہتے
ہزاروں سال بیتے ہیں، ہزاروں سال تیں گے
بدل جائے گی کل تقدیر انساں ہم نہیں کہتے



زمیں ہوگی کسی قاتل کا داماں ہم نہ کہتے تھے
اکارت جائے گا خونِ شہیداں ہم نہ کہتے تھے
علاجِ چاکِ پیراہن ہوا تو اس طرح ہو گا
سیا جائے گا کانٹوں سے گریباں ہم نہ کہتے تھے
ترانے، کچھ دے لفظوں میں خود کو قید کر لیں گے
عجب انداز سے پھیلے گا زنداں ہم نہ کہتے تھے
کوئی اتنا نہ ہو گا لاش بھی لے جا کے دفن دے
ابھیں سڑکوں پہ مر جائے گا انساں ہم نہ کہتے تھے
نظرِ پیٹی ہے شعلوں میں، لہو تپتا ہے آنکھوں میں
اٹھا ہی چاہتا ہے کوئی طوفاں ہم نہ کہتے تھے
چھلکتے جام میں بھیگی ہوئی آنکھیں اُنز آئیں
ستائے گی کسی دن یادِ یاراں ہم نہ کہتے تھے
نئی تہذیب کیسے لکھنو کو راس آئے گی
اُجڑ جائے گا یہ شہرِ غزالاں ہم نہ کہتے تھے



لاکھ آوارہ سہی، شہروں کے فٹ پاتھوں پہ ہم
لاش یہ کس کی لیے پھرتے ہیں ان ہاتھوں پہ ہم
اب انھیں باتوں کو سنتے ہیں تو آتی ہے ہنسی
بے طرح ایمان لے آئے تھے جن باتوں پہ ہم
کوئی بھی موسم ہو، دل کی آگ کم ہوتی نہیں
مفت کا الزام رکھ دیتے ہیں برساتوں پہ ہم
زلف سے چھنتی ہوئی اُس کے بدن کی تابلیں
ہنس دیا کرتے تھے اکثر چاندنی راتوں پہ ہم
اب انھیں پہچانتے بھی شرم آتی ہے ہمیں
فخر کرتے تھے کبھی جن کی ملاقاتوں پہ ہم



اب دل کے کہاں گرد وہ ہن تاب رہے ہیں
پلکوں پہ سلگتے ہوئے کچھ خواب رہے ہیں
طوفانِ حوادث سے ڈراتا ہے ہمیں کیا
ہم لوگ تو اکثر نتر گرد اب رہے ہیں
بے وجہ تو بیتاب نہ پہلے تھے نہ اب ہیں
بے تاب رکھا تم نے تو بے تاب رہے ہیں
دنیا ئے سیاست ہو کہ دنیا ئے ادب ہو
دیوانے تو ہر حال میں نایاب رہے ہیں



جائیے ، بیٹھے حکمرانوں کے بیچ
آپ کیوں آگئے ہم دوانوں کے بیچ
اور کیا ہے سیاست کے بازار میں
کچھ کھلونے سجے ہیں دکانوں کے بیچ
تھا جنہیں عشق کا حوصلہ اٹھ گئے
تذکرے رہ گئے داستانوں کے بیچ
عشق کے نام پر اور تو کیا ہوا
دشمنی ہو گئی دو گھرانوں کے بیچ
لوگ باتیں بنانے پہ ایسے تیلے
چھپ گئی ہر حقیقت فسانوں کے بیچ
جلنے والوں کی آہیں کہاں جل سکیں
اک دھواں ہے ابھی تک مکانوں کے بیچ
زندگانی کی قدریں بدلنے لگیں
لوگ بٹنے لگے دوزمانوں کے بیچ

کم سے کم ہم میں یہ حوصلہ تو رہا
زندگی کا ڈی امتحانوں کے بیچ
پاؤں تحت الترابی میں اترتے گئے
ذہن اڑتا رہا آسمانوں کے بیچ
شعرو فن کی سبھی ہے نئی انجمن
ہم بھی بیٹھے ہیں، کچھ نوجوانوں کے بیچ



بھولے نہ کسی حال میں آدابِ نظر ہم
مرط کر نہ تجھے دیکھ سکے وقتِ سفر ہم
اے حسنِ اُکسی نے تجھے اتنا تو نہ چاہا
برباد ہوا تیرے لیے کون، مگر ہم
جینے کا ہمیں خود نہ ملا وقت تو کیا ہے
لوگوں کو سکھاتے رہے جینے کا ہنر ہم
اب تیرے تعلق سے ہمیں یاد ہے اتنا
اک رات کو مہمان رہے تھے ترے گھر ہم
دنیا کی کسی چھاؤں سے دھندلا نہیں سکتا
آنکھوں میں لیے پھرتے ہیں جو خوابِ سحر ہم
وہ کونسی آہٹ تھی جو خوابوں میں در آئی
کیا جانے کیوں چونک پڑے پچھلے پر ہم

نئی اور اہم مطبوعات

۷/-	جاں نثار اختر	پچھلے پہر
۱۲/-	سیکندر علی وجد	بیاض مریم
۶/-	کیفی اعظمی	آوارہ سجدے
۸/-	جگہ مراد آبادی	آتش گل
۲۲/-	ضیاء احمد بدایونی	مسالک و منازل
۴/-	سید نور الحسن	منلیہ ہندستان میں زرعی تعلقات
۲/-	رام شرن شرما	ساجی تبدیلیاں از منہ وسطیٰ کے ہندستان میں
۴/۵۰	مالک رام	قدیم دلی کا لچ
۶/۵۰	مرتبہ سفارش حسین رضوی	انتخاب حالی
۱۸/-	عتیق صدیقی	یادوں کے سائے
۱۱/-	نثار احمد فاروقی	تلاش میر
۵/۵۰	غلام ربانی تاباں	ہوا کے دوش پر
۴/-	ضیاء الحسن فاروقی	جدید ترکی ادب کے ارکان ثلاثہ
۷/۵۰	ڈاکٹر مشیر الحق	مذہب اور جدید ذہن
۹/۵۰	ڈاکٹر خلیق انجم	غالب اور شامان تیموریہ
۱۶/-	پروفیسر محمد مجیب	نگارشات
۱۸/-	صالحہ عابد حسین	جانے والوں کی یاد آتی ہے
۱۰/-	راجندر سنگھ بیدی	ہاتھ ہمارے قلم ہوئے
۱۲/۵۰	آل احمد سرور	مسرت سے بصیرت تک
۱۰/-	مالک رام	وہ صورتیں الہی
۴/-	محمد خاں شہاب المیر کوٹلوی	دین الہی اور اس کا پس منظر
۱۲/۵۰	آل احمد سرور	نظر اور نظریے
۹/-	رشید احمد صدیقی	ہمارے ذاکر صاحب
۱۰/۵۰	رشید احمد صدیقی	طنز نیات و مضحکات

برٹی آرٹ پریس (پروپرائٹرز) مکتبہ جامعہ لٹریٹ (پبلیشنگ ہاؤس) دریا گنج دہلی